

જૈ સાઈ અમાં

# શ્રીવૃન્દાવન મહિમા

— બાબા ગેહીરામ

जै साईं अमां

# श्रीवृन्दावन महिमा

रचीन्दडु

साईं साहि अनुरागी

बाबा गेहीराम

सुख निवास सतिसंग मण्डल, श्रीवृन्दावन—281121

जन्मोत्सव सं० 2057० सन् 2000

परम अनुकम्पा

घणे हर्ष जी गाल्हि आहे त असां परम कृपाल साईं  
 साहिब मिठी अमां जो जन्मोत्सवु मनाए रहिया आहियूं । हीउ  
 जन्मोत्सवु असां लाइ वदे महत्व जो उत्सवु आहे । हिकु त नईं  
 शताब्दी अ जो पहिरियो उत्सवु आहे, बियो नई सहस्राब्दी  
 (युग) जो बि प्रथम उत्सवु आहे । टियो हीउ उत्सवु साहिब  
 मिठनि जी ११५ वीं जन्म वर्ष गांठि आहे । तहिं खां मये हीउ  
 उत्सवु स्वर्ण महोत्सवु आहे जो अजु खां ५० साल अगु मिठी  
 अमडि जी परम अनुकम्पा सां सुख निवास में साहिब साईं  
 युगल सरकार ब्राजमानु थिया हुआ । इन आनन्द मय परम  
 पवन उत्सव जूं साहिब मिठनि जे सनेही सतिसंगियुनि खे  
 लख लख वाधायूं ।

हिन पावन मौके ते पूज्य बाबा जनि रचित श्रीवृन्दाबन  
 महिमा जी अनूठी वाणी जो पुस्तकु छपियो आहे ऐं सभिनी खे  
 सुखिड़ी करे दिजे थो । भक्ति मार्ग में धाम जो निवासु बि  
 ओतिरोई आनन्द व रसप्रद आहे जेतिरो नाम जो जपणु ऐं  
 मननु । सभेई प्रेमीजन वाणी अ जो रसु वठी आनंद विभोर थी  
 धाम जे दाता कृपालु साईं अमां जा मंगल मनायो परमु सुखु  
 पायो ।

जै वृन्दाबन, जै वृन्दाबन, जै वृन्दाबन धाम ।  
 साईं अमां जी गोद ब्राजत राधा माधव श्रीसीयारामु ॥

---

सभु हक वास्ता कायमु

सीमिति वितरण

---



ॐ

श्री गणेशाय नमः

जयति वृन्दावनेन्द्रवरी श्रीराधिके जयति बृजराज कृष्ण साई ।  
 जयति साकेत स्वामिनी श्रीजनकजा जयति श्रीराम रघुवंद्रा साई ॥  
 जयति श्रीअखण्डानन्द आनंद कंद जयति मैगसि अमां सुघड़ साई ।  
 जयति सन्तनि प्रिय साहिब सचिड़ा जयति रस सिंधु बाबल साई ॥

**अथ श्रीवृन्दावन महिमा**

वृन्दाबन वैकुण्ठ दोऊ तोले हरि के दास ।  
 भारो सो धरती रहियो हल्को गयो आकाश ॥  
 पृथ्वी अ ते गौलोक आ वृन्दावन रस धाम ।  
 गली गली कुंज कुंज में विहरें श्यामा श्याम ॥  
 धनु वृन्दाबन धाम है धनु वृन्दाबन नाम ।  
 धनु वृन्दाबन रसिकजन सुमरें श्यामाश्याम ॥  
 वृज चौरासी कौस में चार स्थल निज धाम ।  
 वृन्दाबन अरु गोवर्धन बरसानो नन्दगाम ॥  
 बृज समुद्र गोवर्धन कमल वृन्दाबन मकरंद ।  
 बृज बनिता सब पृष्प हैं मधुकर गोकुलचंद ॥  
 न्यारो चौदह लोक ते वृन्दाबन निज भौन ।  
 यहां न कबहूँ लगत है महा प्रलय की पौन ॥  
 वृन्दाबन वृन्दाबन वृन्दाबन थी गायां ।  
 वृन्दाबन जी रजिड़ी लिङ्गनि खे लगायां ॥

जिते मोहनु मिठिड़ो थो मुरली वजाए ।  
बुधी डुकनि गोपियूं सभु कारिज भुलाए ।  
उन्हीअ बन जी मां दासी सदायां ॥  
जिते यमुना लहिरियूं मगनु थियूं बणाईनि ।  
सखिणियुनि दिलियुनि खे थियूं सिक सां भराईनि  
मां यमुना पुलनि ते युगल गीत गायां ॥  
पंजनी रसनि जो थो धामो विराहे ।  
मुक्ती अ जो सुखु जंहि जो कणिको बि नाहे ।  
कंहि गुल जो यां वलि जो उते जनमु पायां ॥  
बृज जे सुखनि लाइ थी लक्ष्मी लीलाए ।  
हर हर गगन मां झातियूं थी पाए ।  
तहिं वृन्दाविपिन जो मां चेरो चवायां ॥  
रिषी मुनी रहनि जिते पक्षी रूपु धारे ।  
बुधनि मिठी मुरली समाधियूं विसारे ।  
गुंजार गुलनि ते मधुप थी मचायां ॥  
युगल जी लीला सां अंकिति भूमि सारी ।  
वणनि ऐं वलियुनि खे सींचिनि पिया प्यारी ।  
गाए केल तिनिजा मां रूहड़ो रीझायां ॥  
सनेही संतनि जा जिति आश्रम रसीला ।  
हरीअ सां मिलण लांइ कनि हरिदमु था हीला ।  
मिले वासु बृज जो भलो भागु भायां ॥

गरीबि श्रीखण्डि गद्गिजी बृज में गुजारियूं ।  
 प्रमोद विपिन जे युगल खे सम्भारियूं ।  
 साकेत जे साहिब जा मां मंगल मनायां ॥

एको ओंकार श्री सतिगुर प्रसादि  
 आशीश प्रिय साईं अमां सदां खुशि

कृपा निधान साहिब मिठा फरिमाइनि था: बोलिणा सति  
 श्री वाहगुरु । महात्मा श्री प्रकाशानन्द शास्त्री जनि फरिमाइनि  
 था । मिठड़े मुरली मनोहर साईं अ जे पावन चरण कमलनि जो  
 चिंतनु करे, सतिगुर श्रीचैतन्य महाप्रभूअ जे चरण कमलनि जी  
 रज खे मस्तक ते धारणु करे, कल्याण गुण सागर उत्तम  
 भागवतनि जे पाद पद्मनि में आदुर सां प्रणामु करे, प्रेम में  
 गद् गद् श्रीधाम वृन्दाबन जी अनूपम महिमा जो गानु थो करियां ।

जहिं श्रीवृन्दाबन धाम जी पृथ्वी चिन्तामणियुनि साणुं  
 सुशोभित आहे, जिते जा सभेई वृक्ष ऐं लताऊं दिव्य फलनि एवं  
 पुष्पनि सां भरिपुरु आहिनि, जहिं श्रीवृन्दाबन धाम में अमृत  
 जल सां भरिपुरु श्रीयमुना नदी ऐं सुन्दर तलाव आहिनि, जितां  
 जा सुन्दर पाखी सदा सामवेद जो गानु करनि था, उन श्री  
 वृन्दाबन धाम खे मां प्यार सां प्रणामु थो करियां । जहिं वृन्दाबन  
 धाम जे लता वृक्षनि खे श्रीयुगल सरकार पंढिजे कोमल हस्त  
 कमलनि सां जलडो देई पालियो आहे, जिनिजे गुलनि सां  
 युगल लाल श्रंगार था करनि, उन रस मय श्री वृन्दाबन धाम खे  
 वार वार नमस्कार आहे ।

अहिडो सौभाग्यशाली श्री वृन्दाबन धाम में निवासु मिलणु

परम सौभाग्य आहे । जे कदहीं केरु मूं खे उन रसमय धाम खां  
 बाहरि वजण लाइ चवे त मां उनजी ज़िभ कपे वठां, जे को मूं  
 खे श्री वृजधाम खां जोरी अ बाहरि कढे त उन साणु सभु  
 नाता कटे छदियां । उन खे पहिंजो वेरी ज़ाणी उन खां सदां  
 परे रहां । श्रीवृन्दावन धाम में निवासु करे शल मां नृमलु गुण  
 धारणु कन्दुसि । खिल में बि शल कहिं सां कोड़ो न गालिहाईदुसि ।  
 पराई निंदा में शल बोड़ो थी रहंदुसि । पराए दोष दिसण खां  
 अन्धो थी पवंदुसि । ब्रिये खे दुखोइण में मां शल मुड़िदो थी  
 पवंदुसि । घणा दुख सही जाति कुल जो त्यागु करे गरीबनि जी  
 झूठि खाई करे शल वृन्दावन में पयो रहंदुसि ।

भाग्यवान वृजवासियुनि जे चरण कमलनि जी रज लिडनि  
 खे लाए श्रीवृन्दावन धाम में प्यारे श्रीश्यामसुन्दर महाराज जे  
 लीला जो चिन्तनु कंदे आरत स्वार सां “हा श्रीकृष्ण !” “हा  
 श्रीनन्दनन्दन ” “हा श्री गोविन्द” पुकारीदे कदमनि जी छांव में  
 सदां वृज रज में लेथिड़ियूं पाईदो रहंदुसि ।

हे दयाल प्रभू ! मुंहिजो अहिड़ो सौभाग्यु कदहीं थींदो जो  
 श्रीवृन्दावन खां बाहरि पियण लाइ अमृतु मिले, भोग लाइ  
 उर्वशी अपसरा मिले, हृदय में ब्रह्मानंद जो आनंदु प्राप्त थिए त  
 बि कदहीं बाहर न वजी श्रीवृन्दावन धाम जो तीलो थियण में  
 सौभाग्यु समुझी उतेई रहियो पियो हून्दुसि । श्रीवृन्दावन धाम  
 में पशूअ जी जूनि ई मिले तबि ब्रियनि हंथि सति चित् आनंद  
 मय शरीर जी इच्छा कदहीं न कंदुसि । श्रीवृन्दावन में भिक्षा  
 पिनी गुज़िरानु कंदुसि पर श्री वृन्दावन धाम खां बाहरि मूं खे  
 राज पद जी बि चाह न थींदी ।



श्रीवृज धाम में रहंदे जे कढ़हीं बृजवासी मूं खे चोरु ऐं पापी चई गारियूं दियनि ऐं मारीनि तढ़हीं बि, हे दयाल प्रभू मां शल सदां वृन्दाबन में ई पियो रहां । कढ़हीं मूं खे कुबेर जेतिरो बि धनु मिले, गुर वृहस्पति जेतिरो मूं खे ज्ञान विद्या प्राप्त थिए, काम देव जहिड़ी मूं खे संह मिले, राजा इन्द्र जहिड़ो मूं खे ऐश्वर्य प्राप्त थिए, तढ़हीं बि कढ़हीं उन्हनि जे पाइण लाइ शल वृन्दाबन धाम खां बाहरि न वजां । इहा मूं ते कृपा करि ।

हे श्रीवृन्दाबन धाम ! तूं क्रोड़ माता पिता समान कृपालु थी पहिंजी गोद में निवासु दे । जढ़हीं शुक सनकादिक ऋषीश्वर बि तुहिंजी गोद में निवासु पाइण जी अभिलाषा था करनि, उन लाइ कठिन तपस्याऊं था करनि त पोइ मूं जहिड़े नीच लाइ भला तुंहिजी कृपा खां सवाई ब्रियो कहिड़ो आधारु आहे । तुंहिजी कृपाई मूं लाइ सभु कुछु आहे ।

अरे मुहिंजा मूर्ख मन ! हिन पृथ्वी अ ते ब्रियो किये बि सुखु कोन अथई । अड़े महा मूढ़ ! अजायो मोह ज़ार में न फासु । स्त्री, शरीर, घर, सुख सम्पति ते कढ़हीं बि वेसाहु न करि । सभिनी जी ममता त्यागे करुणा निधान प्रभू श्री कृष्णचन्द्र जे सचे प्रेम में गद्गद् थी सदां श्रीवृन्दाबन धाम में निवासु करि । भगुवंत प्रेम में उन्मति थी परिवार जननि खे हिंसक पशू अ वांगे ज़ाणी, सुवादी भोजननि खे विह वांगे समुझी बे मुख साथियुनि खे दुश्मन समान लेखे, सभिनी खे त्यागे निर्मल चित सां अची श्रीवृन्दाबन धाम में निरंतर निवासु करि । जे के अनन्य भाव सां श्रीवृन्दाबन जो भजनु करनि था, जिनिजी जिभिड़ी सदां श्रीवृन्दाबन धाम जे गुण गान करण में नची रही

आहे ऐं जिनि मरण पर्युत श्री वृन्दावन में निवासु करण जो वृद्ध संकल्पु कयो आहे उहे धन्यु धन्यु आहिनि । दयालु श्रीवृन्दावन धामु अवश्य उन्हनि जी पालना कंदो ।

हे प्रभू ! मां शल बृजवासियुनि जे मार दियण ते बि खिलंदो रहां । हिक गिरह भोजन जो अत्रु कठो न कयां । संसार में मूढ़ बालक वांगे वंहिवारु करियां । हीणे हाल में भी शल पंहिजो गुणु ज़ाहिरु न कयां । श्री वृन्दावन जे जड़ चेतन खे सत् चिद् आनंद स्वरूपु समुझी श्रद्धा सनेह भरिये हृदय सां सदां नमस्कारु कंदो रहां । हे मिठिड़ा प्रभू ! मुंहिजा अहिड़ा सदोरा दीह कदहीं थींदा ?

हिन श्रीवृन्दावन धाम में निवासु करण सां उन्हीअ अद्भुत आनंद जी प्राप्ति थी थिये जंहि आनंद रस जे अगियां ब्रह्म जो आनन्दु भी कणिके मात्र नज़रि थो अचे । पर हाय हाय ! मां विषय लोलुपु थी, इन्द्रियुनि जे सुख में रीझी, मायारूप स्त्रीअ पोयां अंधो थी, उन सची आनन्द राशि खे पाए न सधियुसि ।

हे वृन्दावन धाम ! नारीअ जे मोह खां मूखे छद्राए मुंहिजी रक्षा करि । पंहिजी रस भरी भूमि अ खां हिक घड़ी बि बाहरि न करि । पंहिजी अ कृपा दृष्टि सां जिते किये मुंहिजी संभाल करि । तुंहिजी गोद में भली बुखूं कढी मरी वजां, त उहो बि सौभाग्यु आहे । पर संसारी कुटुम्ब सां शल बाहरि वजी कदहीं बि न गदिजां । कल्याण प्राप्त जे लोभ में कहि नारी अ जे निकटु निवासु न कयां । भली सभु कुछु छुटी वजे पर श्री वृन्दावन धामु शल कदहीं बि न छदियां । मां नीच जी इहा अभिलाषा श्री वैकण्ठेश्वरु वाहगुरु कृपा करे पूरणु कंदो ।

हाय हाय प्रभू ! स्त्री अ जो मोहु मुंहिजो मनु खणी थो वने । भगुवान जी माया मुहिंजे मथे नची रही आहे । ओ कृपाल श्रीवृन्दावन धाम ! क्रोड़ माता वांगुरु करुणा धाम ! मां तुहिंजी शरणि में आयो आहियां, तुंहिजे आसिरे लगो आहियां । तुंहिजे कृपा जे बल ते ई जी रहियो आहियां । हे दिव्य धाम वृन्दावन ! तुंहिजी शुद्धि सात्विक भूमि में रही मूं अज्ञान वशि अनन्त अपराध भी कया तबि तूं उन्हनि खे न विचारे मुंहिजी रक्षा करे रहियो आहीं । इन्हींय करे मूं खे का चिन्ता कान आहे । मूं खिल में चयो त श्रीवृन्दावन धाम मां तुंहिजो आहियां त तो झटि पहिंजी कृपा करे मूं खे पंहिजो ज़ाणी सदा पिये पालियो आहे । मूं खे अधमु ज़ाणी बि पहिंजी पावनु गोद में जगह देई सम्भालियो अथई । हे बिन कारण कृपाल श्रीवृन्दावन धाम ! तुंहिजी सदां जै हुजे, जै हुजे ।

**चलो सखी तंह जाइये जहां वसैं वृजराज ।**

**वृन्दावन अरु हरि मिले एक पंच द्वै काज ॥**

हे करुणा सिंधु प्रभू ! मुंहिजा कद्रहीं सदोरा दीह थींदा जो हास्य, नृत्य गान कंदे, प्रेम आंसुनि जी धार वहाईदे पुलकित रोमावली अ सां मधुर भाव में स्थिति थी श्री प्रिया प्रीतम जे ध्यान में उन्मति थी जीवन पर्यंति श्रीवृन्दावन में वासु कंदुसि । श्री प्रिया प्रीतम जी रूप माधुरी अ जे समुद्र में मुंहिजो चितु कद्रहीं निमग्नु थींदो । मुक्ति आदि पदार्थनि खे कख वांगे त्यागे सदां श्रीवृन्दावन धाम में निवासु कन्दुसि ।

जिनि पंहिजे हृदय में पार ब्रह्म परमेश्वर श्रीनारायण भगुवान जो ध्यानु धारियो आहे से पार जगत जा पूजनीय

आहिनि । जिनि हिक वार भी भगुवंत मूरतीअ जो अर्चनु कयो  
 आहे उहे भगुवान जा परम प्यारा आहिनि । जिनि प्यारे  
 श्यामसुन्दर नंद नंदन जी अनन्य भाव सां भगती कई आहे,  
 उन्हनि जी महिमा त अतुलनीय आहे पर मां उन्हनि खे प्यार  
 सां प्रणामु थो करियां जेके सनेही पुरुष श्रीवृन्दावन धाम खे  
 हिकिड़ी क्षण बि न था छर्दीनि ।

कृपाल प्रभू ! मां तोबह करे थो चवां त मूं में एतिरा त  
 पाप आहिनि जो नरकु बि मूंखे जाइ न दींदा । पर बिरिद पालण  
 वारा मुहिंजा सुठा ऐं मिठा मालिक ! मूं नीच ते अहिड़ी कृपा  
 कयो जो श्रीवृन्दावन धामु ऐं श्री युगल धणियुनि जो नांमु मूं  
 खां हिक क्षण बि न विसिरे ऐं न विछुड़े । बराबर मूं जहिड़ो  
 पापात्मा बियो न आहे ऐं न वरी थींदो ई पर बिना कारण  
 कृपा जो सागरु श्रीवृन्दावन धामु मूं नीच जी ज़रूर रक्षा  
 कंदो । इहो मूं खे विश्वासु आहे । हे मिठी अमां बृज भूमी ! मूं  
 पापी अ जा अपराध दिंसी मूं खे पंहिजी गोद खां ब्राहिरि न  
 कजाइ । मां धर्म, कर्म, जप तप कोन ज़ाणां । शास्त्र त मूं दिठा  
 बि कोन आहिनि । पर हा, प्यारे श्यामसुन्दर महाराज जे नाम  
 रूप बगीचे में मुंहिजो मनु सदां भंवरे वांगे मंडिराईंदो रहे ।  
 हजार गारियूं सहंदुसि, करवट सां पंहिजो शरीरु कपाईंदुसि  
 पर शल वृन्दावन धामु न छर्दींदुसि ।

हे कृपा निधान प्रभू ! तुंहिजे कृपा प्रसाद सां मरण घड़ी  
 अ ताई जे श्री वृन्दावन धाम जो वासु मिले त पोइ टिन्हीं  
 लोकनि जे राज सम्पति खे कख वांगुरु ज़ाणीं त्यागे छर्दींदुसि ।  
 श्री वृन्दावनधाम में कदम्बनि जी छाया में वेही अश्रुपूर्ण नेत्रनि

सां प्यारे श्यामसुन्दर जो नामु जर्पीदो, संसार जे ग्राहियुनि खां  
गूंगो ऐं ब्रोड़ो थी, पृथ्वीअ जहिड़ी सहनशीलता धारे, पाण खे  
कख खां बि घटि समुझी सदा श्री युगल धणियुनि जा मंगल  
मनाईदो रहंदुसि ।

जीअ बुखायल खे मिठिड़ो भोजनु, उजायल खे ठण्डिड़ो  
पाणी, कृपण खे धनराशी, उस जे ततल खे वण जी छांव,  
नंढिड़े बालक खे पीउ माउ जो प्यारु, सन्तनि खे भगुवंत जा  
चरण कमल ऐं जोगियुनि खे ब्रह्म जी जोति मिठी लगंदी आहे  
तियें शल मूं खे श्री वृन्दाबन धामु मिठो लगंदो ।

अड़े भाई ! मरणु छा खे चइजे ? संसारी सुख भोगण जी  
इच्छा मरणु आहे । रोगु कहिड़ो आहे ? रागु ऐं द्वेषु ई वदो रोग  
आहिनि । भला स्वर्ग कहिड़ो आहे ? प्यारे नंद नंदन जे प्रेमी  
भक्तनि जो सति संगु सचो सुरुगु आहे । सभिनी वेदनि जो सारु  
छा आहे ? श्री वृन्दाबन विहारी ठाकुर जो मधुरु नामु । सभ खां  
सुंदरु कार्य कहिड़ो आहे ? प्रभू मिठे जे चरण कमलनि जी  
निष्काम सेवा । श्री वृन्दाबन धामु रस जी राजधानी आहे ।  
जंहिजो साई श्रीकृष्णचन्द्र प्यारो आहे । प्यार भरी प्रजा आहिनि  
सनेही सन्त । पोइ भला अहिड़ी अ रस निधि राजधानीअ खे  
छदे मां कादे वेंदुसि । मुंहिजे हृदय में श्रीवृन्दाबन धाम जी  
महिमा राति दीह सितार जे मधुर स्वर जियां वजी रही आहे ।

जिनि परे खां ई श्रीवृन्दाबन धाम निहारे मस्तकु  
झुकाए प्रणामु कयो, उहे हिन कठिन माया जे फांसीअ खे तोड़े  
श्री वैकुण्ठ धाम में वासु कंदा, जिनि श्री वृन्दाबन धाम में  
निवासु करे प्यारे मदन गोपाल जो दर्शनु कयो से गौलोक

धाम में निवासु पाईदा । इन्हीअ में को संदेहु न आहे । संसार में स्त्रियुनि जे विच में खीर प्याक बालक वांगुरु, पंहिजे शरीर खे जेल वांगुरु भाई, सतिसंग में विश्वासी मित्र समान, पंहिजे घर में महिमान वांगुरु, प्रभू मिठे जे चरण कमलनि जी नख ज्योति लाइ चकोर वांगुरु बणिजी, शल मां सदां श्री वृन्दावन धाम में निवासु कन्दुसि ।

जिअं मुहाणे जी ज़ार में मछियूं, घाटे झंगल में ज़ार में फाथलु हरणु, संसार जी मोह फास में भगुवान खां बेमुख जीवु, राजा जे हथकड़ियुनि में चोरु, जहिड़ीअ तरह ब्रधल रहनि था, तहिड़ीअ तरह शल मां बि श्रीवृन्दावन धाम जे रस जी कोठीअ में फाथो रहां । संसार जा सभु बंधन छिनी शल कादे बि न वजां ।

हे मुंहिजूं इन्द्रयूं ! मां तवहां खे रोके न थो सघां । तवहां खे जियें वणे तियें हलो छो त मां बेवसि आहियां पर भगुवान जे नाले मुंहिजी हिकिड़ी वेनती मजों त श्री वृन्दावन धाम खां बाहरि वजण जो कदहीं भुलिजी बि जतनु न कजो ।

जे कदहीं श्रीवृन्दावन धाम जी परिक्रमा करीं थो त पोइ बियनि क्रोड़ तीर्थनि जी यात्रा करण जो तोखे कहिड़ो ज़रुर आहे । जे श्रीवृन्दावन धाम जे पक्षुनि जूं लातियूं थो .बुधीं त पोइ तोखे वेदाभ्यास करण जी कहिड़ी ज़रुरत आहे । जे श्री बृज जे वृक्षनि जा नाम चवदे खुशी थी थियेई त पोइ बियनि स्त्रोत्रनि पढ़ण जी तोखे कहिड़ी घुरिज आहे । जे कदहीं श्री वृन्दावन धाम जे कंहि बि निकुंज जो दर्शनु थो करीं त पोइ बिये कंहि लक्ष जे ध्यान जो तोखे कहिड़ो प्रयोजनु आहे । जेके श्रीवृन्दावन धाम

जे प्रेम उन्माद में मगनु थी 'हा श्रीवृन्दाबन धाम' 'हा श्रीवृन्दाबन धाम' 'हा श्रीवृन्दाबन धाम' चई पुकारीनि था उन्हनि खे जणु सभु कुष्ठु प्राप्त थी वियो ।

अड़े ! स्त्री, धन पुत्र में ममता रखण जो हींअर समयु न अथव, देहि पल पल में मरण जे वेझो थींदी थी वजे । सौभाग्य सां श्रीवृन्दाबनु धामु पृथ्वी अ ते वृजमानु आहे । सिघो अची श्रीवृन्दाबन धाम खे पेरनि सां परिक्रमा देई, मुख सां युगल धणियुनि जो नामु जपे ऐं कननि सां अमृत मई कथाऊं बुधी, नेत्रनि सां रासि लीलाऊं दिसी, मन सां श्री वृज विहार जे ध्यान में मगनु थीउ । इहोई जीवन जो सचो लाभु अथेई ।

जे कदहीं केरु शास्त्रनि जो पारदर्शी थियों पर बृज महिमा खे न थो ज़ाणे त उहो ज़टु ई आहे । पर जे श्री वृन्दाबन धाम जे तत्व खे समुझे थो तं पोइ उहो बी कंहि विद्या जो अखरु बि न ज़ाणदे हुए महा पण्डितु आहे, सभिनी खां धन्यु आहे, जे श्रीवृन्दाबन धाम जो मां अनन्य सेवकु थियां पोइ खणी मूं खे हज़ार बंधन पवनि तदहीं बि मां मुक्ति जी प्रार्थना न कंदुसि । पारब्रह्म जे साक्षात्कार लाइ बि बाहरि वजी साधना न कंदुसि । विषयनि खे विहु वांगुरु समुझी संसार समुंद्र में 'मां' ऐं 'मुंहिजो' भाव खे मगरमच्छ ज़ाणीं, उन्हनि खां परे भजी श्रीवृन्दाबन धाम में अची निवासु कंदुसि । माता, पिता, बन्धू बान्धव, कुरिबनि वारो कुटुम्ब, आज्ञाकारी पुत्र, सुलक्षी स्त्री, विशालु घर, अखुटु धनु, सभिनी जी आसक्ति छदे, सभिनी जा नाता विसारे, शल सदां श्रीवृन्दाबन जी ओट वठंदुसि ।

जिनि श्रीवृन्दाबन खे श्रद्धा सांगु निमी नमस्कारु कयो

तिनि खे टेई लोक नमस्कारु कंदा । पर जिनि श्रीवृन्दावन खे  
दिव्य धाम खां घटि ज़ातो आहे उहे पाणई घटि थी वेंदा ।  
जिनि श्रीवृन्दावन धाम खे पंहिजो सर्वस्वु समुझो आहे उहे  
देवताउनि जां बि पूजनीय थींदा ।

हे श्रीवृन्दावन धाम ! तुंहिजी रज में लेथिड़ियूं पाईदे,  
रजिड़ी लिङनि खे लाईदे भी मां महाभाग्यु आहियां; पर तुंहिजे  
गोद खां बाहरि चइनि मुखनि वारो ब्रह्मा थियणु बि मूं खे  
स्वीकारु न आहे । तुंहिजी गोद में नीच जूनि में निवासु भी मूं  
लाइ श्रेष्ठ आहे । तुंहिजी गोद खां बाहरि अपार वैभव में रहणु  
बि मूं खे कीन घुरिजे ।

अहा ! हज़ारें जन्म जप तप योग समाधियूं आदि करण  
सां भी जंहि श्यामसुन्दर प्यारे जी प्राप्ति दुर्लभु आहे उहो  
गौलोक नाथु ब्रज रज खे सनेह सां वन्दना करण वारे खे सहज  
प्राप्त थो थिए । गुंजा मनोहर माला धारी, मुरली वज़ाए मनोहारी,  
गोपी लजा धन हरण हारी, बृजवासियुनि हितकारी, शरणागतनि  
ते अनुराग अनूपम कृपा धारी श्रीवृन्दावन नित्य विहारी, भक्तनि  
पाप संहारी, प्यार मनमोहन साईं अ जी सदाईं जै हुजे, जै  
हुजे ।

हे प्राण प्यारा नन्दनन्दन ! आनन्द कन्द साईं ! तुंहिजो  
मुख चंद्र उदय थिए त ब्रियनि क्रोड़ चन्द्रमाउनि जे निकरण  
जी भला कहिड़ी ज़रुरत आहे । तुंहिजी रूप माधुरी अ जो पानु  
थिए त पोइ अमृत पान जो बि प्रयोजन कोन आहे । तुंहिजो  
कृपा कटाक्ष प्राप्त थिये त कामदेवु मुंहिजो छा बिगाड़ीदो । हे  
श्रीगोकुलभूषण साईं ! जे तूं प्रसन्नु आहीं त पोइ संसार जी गूढ़ी



ऊंदहि मूं खे छा कंदी ? वैकुण्ठि प्राप्ति लाइ मूं खे इच्छा कान  
 आहे । श्रीप्रिया प्रीतम जी विहार स्थली वृन्दावन धाम में किये अ  
 गाह जे तीले जो जन्मु मिलेमि, इहा ईश्वर दर ते मुंहिजी  
 निरंतर प्रार्थना आहे । हे दयाल प्रभू ! मां कदहीं प्यारे दामोदर  
 साईं जे विहार बनिड़े में वेदुसि । सर्वदेव दुर्लभ मोक्ष पद जी  
 भी मूं खे अभिलाषा कान आहे । शल स्त्री कुटुम्ब जे मोह में मां  
 कदहीं न फासां, संसार जे कूड़े सुख में शल समयु न विजायां ।  
 बन जा फलड़ा खाईं शल समयु गुजारींदुसि । श्रीप्रिया प्रीतम  
 जो मधुरु नामु जर्पीदे रस समुद्र में गोता खाईंदुसि । सजो  
 संसारु घुमियुसि पर वृज रज जे मिठे सुवाद जे तिर जेतिरो भी  
 रसु किये कोन पातुमि । उन माधुर्य रस सागर में शल मुंहिजी  
 लगनि लगी रहे । श्रीबृज चंद्र प्यारे जे पवित्र श्रीचरणनि खे  
 गोद में करे चरण चुमण जो सौभाग्यु अलाए कदहीं पाईंदुसि ।  
 ऊधव भक्तु जंहि श्रीवृन्दावन धाम में त्रण जे जन्म जी प्रार्थना  
 थो करे उन श्रीयुगल धणियुनि जी सौभाग्य मयी स्थली अ खे  
 मां कोट वार नमस्कार थो करियां । असीम रस सागर श्रीयुगल  
 धणी पहिंजे केल धाम श्रीवृन्दावन खे परे खां दिसी गद् गद् था  
 थियनि उन रस धाम श्रीवृन्दावन जी सदाईं जै हुजे ।

वृन्दावन रस धाम की उपमा को कछु नांहि ।

कोटि कोटि वैकुण्ठि भी इह सम कहे न जांहि ।।

श्री लक्ष्मी पति जे चरण कमलनि जो ध्यानु मां कोन  
 ज़ाणां । श्रीशुकदेव, सनकादिक मुनियनि ऐं श्रीनारद जे कथन  
 कयल भागवत धर्म जी मूं खे ज़ाण कान आहे । रुगो  
 श्रीयुगल केल निकुंजन सां भरपूर श्री वृन्दावन धामु ई मुंहिजो

ध्येयु मुंहिजो जीवनु आहे । हाय ! हाय ! मुंहिजा अहिड़ो भाग  
 अलाए कदहीं थींदा जो श्रीवृन्दावन धाम जे निकुंजनि में घुमंदे  
 घुमंदे श्रीगौर श्यामसुन्दर युगल किशोर जो सुमरणु कंदे मूं खां  
 शरीर जी सुधि भुलिजी वेंदी । बुख में सुकल किरियल पन  
 खाईंदुसि, उज में श्रीयमुना जी अ जे जल जूं अंचिलियूं भरे  
 पिअंदुसि, श्रीप्रिया प्रीतम जे विहार स्थलियुनि जो दर्शनु करे  
 रसमगनु चित सां अंत समय ताई श्रीवृन्दावन में वासु कंदुसि ।  
 बाहरि भली क्रोड़ चिन्तामणियूं मिलंदियूं हुजनि, भली साक्षात  
 प्रभूअ जो दर्शनु थींदो हुजे तदहीं बि मां श्रीवृन्दावन जी  
 रजिड़ी छदे कदहीं न वेंदुसि । उन्हीअ सभु भागवत धर्म निभाया,  
 उन खे सभु पुरुषार्थ प्राप्त थिया, उन जे चरणनि में सभु सुख  
 निवासु था कनि जिनि जीवन पर्यंत श्रीवृन्दावन में निवासु कयो ।

उहा मुंहिजी माउ न आहे, उहो मुंहिजो पीउ न आहे, उहो  
 मुंहिजो बंधू न आहे, सखा सुहृद बि न आहे, जेको मूं खे  
 श्रीवृन्दावन खे छदण जी शिक्षा थो दिए । जिनि शास्त्रनि में  
 श्रीवृन्दावन धाम जी महिमा न आहे, उन जा वचन बि शल  
 मुंहिजे कननि में न पवनि । जेके श्रीवृन्दावन धाम जी महिमा  
 बुधी हुलसित न था थियनि उहे शल अखियुनि सां बि न दिसां  
 ऐं न कदहीं उन्हनि सां को वार्तालापु ई कयां । हिन संसार में  
 मूं खे स्त्रीअ जो संगु कुछु आनंदु न दींदो । धन, पुत्र, विद्या,  
 कीरति जी मूं खे इच्छा कान आहे । बियनि साधनाउनि करण  
 जी मूं खे कामना कान आहे । मूं खे त रुगो श्रीवृन्दावन धाम जो  
 आसिरो ई सभु कुछु थो लगे ।

स्वर्ग मोक्ष चाहौं नहीं चाहौं नन्द किशोर ।

श्रीवृन्दावन वास मिले और चाह नहि मोर ॥

वेदु भगुवानु भी जंहि वृन्दावन धाम जी महिमा जे क्रोड़वें  
हिसे खे न थो ज़ाणे, जोगी बि जंहिजो पूरो अनुभवु न था करे  
सघनि, श्री कमला देवी, श्री भोला नाथु, ब्रह्मदेवु, शुकदेवु,  
अर्जुनु ऐं ऊधव आदि बि जंहि खे खिण मात्र भी न था दिसी  
सघनि, जो बृज वासियुनि खे दर्शन में न थो अचे, उन्हीय  
अद्भुत अनूपम रस सागर श्रीवृन्दावन धाम जो मां श्री युगल  
चरणनि युक्ति आनन्द मई आश्रयु कदहीं पाईदुसि ऐं दिलि भरे  
दर्शनु कंदुसि ? कदहीं आनन्द जो बादलु श्रीवृन्दावन धामु  
मुहिंजी कननि अखियुनि, ज़िभ, नासिका आदि सभिनी इन्द्रयुनि  
ते प्रेम रस जी वर्षा कंदो । कदहीं उन लोकोतर आनंद में मस्तु  
थी गौलोकेश्वर भगुवान जी गुण राशि ऊंचे स्वर सां गानु  
कंदुसि । श्रीवृन्दावन धाम छदण लाइ आकाशवाणी अ में आज्ञा  
मिलेमि, सभेई पूजनीय पुरुष बि श्रीवृन्दावन धाम में रहण खां  
मनह कनि, समूह पण्डित भी श्रीवृन्दावन में रहणु निषिधि  
चवनि तदहीं बि मां मधुर ममता वारे स्वभाव सां बृज भूमीअ में  
स्थति थी हिकु पेरु बि बाहरि न कंदुसि । मुंहिजो मस्तकु  
श्रीवृन्दावन धाम खे प्रणामु कंदो, ज़िबान धाम जो स्मर्णु कंदी रहंदी,  
मनु, चितु भी श्रीवृन्दावन जे लीला चित्तिनि में लीनु थी वेदा ।  
शल मुहिंजी इहा अभिलाषा श्रीरंगदेवु भगवानु पूरणु कंदो ।

यमुना जल अचंवन करे यमुना जल में नहाइ ।

जहां जहां यमुना बहै तहां तहां जमु नांहि ॥

भाई ! मां बियो कंहि खे कीन सुजाणां । श्रीवृन्दावन में  
 निवासु करे श्रीयुगल सरकार जो मधुर चरित्र तोतनि मैनाउनि  
 खां बुधंदो प्रेम में प्रफुल्लित थींदुसि । कदहीं श्रीकालंदी अ जे  
 कण्ठे ते रसिक शिरोमणि श्रीयुगल धणियुनि खे सुन्दर सेजा ते  
 बृजमानु दिसी पंहिजा नेण ठारींदुसि ऐं प्रेम में आंसुनि जी झर  
 लाए गद्गद् कंठ सां श्री प्रिया प्रीतम जा गुण गानु कंदुसि ।  
 मुंहिजो मनु स्वर्ग लोक, ब्रह्मलोक जी इच्छा कोन थो करे ।  
 श्रीवैकुण्ठ में श्रीविष्णु भगुवान जो पार्षदु बि थियणु न थो  
 चाहे । रुगो श्रीवृन्दावन निवासी रसिक संतनि जे घरनि में वरी  
 वरी कीट पतंग थियण जी अभिलाषा थो करे । हे करुणा  
 निधान माता वृन्दावती ! तूं कदहीं कृपा दृष्टि सां मूं मूढ़ बालक  
 जो उद्धार कंदीअ । मिठी अमां ! मां घर जे अंधे खूह में किरी  
 पियो आहियां । काम, क्रोध, आदि सर्प मूंखे दंगे रहिया आहिनि ।  
 अमड़ि ! मूं खे पंहिजी पावन गोद में स्थानु दे । कुटुम्ब जे  
 दिलासनि मूं खे मस्तु करे छदियो आहे । मां माया जे चक्र में  
 मोहितु थी बाजीगर जे बान्दर वांगुरु, परिवार जी इच्छा पूरती  
 अ जी दोरि में ब्रिधिजी पाणु भुलाए नची रहियो आहियां । सभेई  
 मूं खे कूड़ा दटा देई मूं खे तुंहिजी गोद खां परे करे रहिया  
 आहिनि । हे बाबल श्रीवृन्दावन ! मूं खे हिननि धाड़ेलनि खां  
 बचाइ । पंहिजी शरणि में रखु । मां कर्ज जे भव खां बि श्रीवृन्दावन  
 न छर्दींदुसि । पुत्रु, स्त्री, घरु मूं खे प्राणनि वांगे प्यारु कंदा त  
 बि उन्हनि सां को वास्तो न रखंदुसि । अबल मिठा ! मां वरी  
 उन कुमति जे ज़ार में कोन फासंदुसि जो कूड़ियूं चिन्ताऊं करे,  
 सति पुरुषनि जे साराहण योगु श्रीवृन्दावन मां ममता खणी  
 छदियां । भला अमृत छदे ज़हरु केरु पियंदो । अखियुनि हूंदे

भला ऊंदाहे खूह में केरु किरंदो । सनेह भरी अमड़ि श्री बृज  
भूमी ! मां तुंहिजी गोद खां बाहिरि कोन वेदुसि पर कृपा करे  
तवहां बि मुंहिजो हथु सोघो करे झलिजो । हिन शरीर ऐं घर  
जे संवारण में पंहिजा सवें जन्म नासु कया अथमि । हाय ! हाय !  
मां बुद्धिमानु थी बि मोह जी गप में गपी पियो आहियां । हाणे  
तुंहिजो नामु ई मुंहिजो वसीलो ऐं आधारु आ । ओ प्यारे कृष्ण  
चंद्र साईअ जी बिहार भूमी श्रीवृन्दावन मां नित्यु तुंहिजी ओट  
में रहंदुसि । मिठी अमड़ि तुंहिजी जै हुजे, जै हुजे ।

अड़े भायड़ा ! जदहीं तूं अखियूं पूरींदें तदहीं तुंहिजी स्त्री,  
पुट, भाउर सगां सनिबंधी तोखे कमि ईंदा ? शान मान जी भरी  
कहिड़े कमि ईंदइ ? विद्या कहिड़ी हथी दींदइ ? तंहि करे  
सदोरा शेर भाउ ! तरुतुई वैराग आसिरो वठी श्रीवृन्दावन धाम  
में हलियो आउ । काई चिन्ता न करि । क्रोड़ माउनि वांगे  
श्रीवृन्दावन तुंहिजी सम्भाल करे तोखे पालींदो, इहा पक ज़ाणु ।  
छोट: “जान को देत, अजान को देत, सो तोकूं  
भी दे हैं ।” सोचीं थो त .बुढ़ो थींदुसि त पोइ ईंदुसि । छ काल  
तो खे का गारंटी दिनी आहे ? असीं त रोजु था दिसूं त .बुढ़ा  
जुवान बार ओचितो हलिया था वजनि । तंहि करे ज़ोरावार  
आलिसु छदे, गण गोट फिटी करे श्रीवृन्दावन जी यात्रा ते  
निकिरी पउ । तुंहिजी सभु भली थींदी । तूं श्रीवृन्दावन जी  
महिमा अजां चडी तरह न थो समुझी । सचु थो चवांइ त  
सभेई विष्णु धाम श्रीवृन्दावन जी महिमा, आनन्द रस जी तोर  
में कीन तुरंदा । श्रीवृन्दावन में ममत वारनि खे पाण भगुवन्त बि  
धन्यु धन्यु चई नमस्कारु थो करें । जिनि खे बी का बि इच्छा  
कोन आहे, जिनि जो चितु श्रीकृष्ण लीला रस में मगनु आहे, जे

माणुहि जे संग खां डिजी एकांति वासी थिया आहिनि उन्हनि  
जे वस्त्र भोजन सेवा जी संभाल कयइ ज जणु श्री युगल सरकार  
खे पहिंजे वसि कयुइ । इहो मुंहिजो वचनु सोरंह आना सचु करे  
जाणु । कननि सां श्रीकृष्ण कथा . बुधु । जिभिड़ी अ सां श्रीकृष्ण  
नाम जो जपु करि । अखिड़ियुनि सां श्रीकृष्ण बन जी शोभा  
निहारि । बृज वासियुनि जी तन मन धन सां सेवा करे उन्हनि  
जी दिलि खे ठारि त पोइ तूं दुनिया जे भव भोले खां पवंदे,  
पारि । कथा कोपीन धारणु करे वणिनि जा किरियन पन खाई,  
प्रभू स्मरण खां हिक घड़ी बि अजाई न विजाए, सभेई अभिमान  
फिटा करे श्रीकृष्ण पावन भूमि में अची निवासु करि । जेकदहीं  
वेदांत शास्त्रनि मुंहिजे प्राण प्यारे श्रीवृन्दाबन जो पंहिजे टेढ़े  
मुख सां प्रतिपादनु न कयो त छा थी पियो । अखरनि जे उबते  
अर्थ जे खदे में किरियल कुर्तकी श्रीवृन्दाबन धाम जो सन्मानु न  
कंदा त छा थीदो । संसारी माणुहुनि खे जे मुंहिजो प्यारो  
श्रीवृन्दाबनु सचे रूप में नजरि न थो अचे थी पियो ।  
मुंहिजो शरीरु त हज़ार वज्र खां बि पको थी श्रीवृन्दाबन खे  
चम्बुड़ी पवंदो । श्रीवृन्दाबन जे गाह जो हिकु तीलो प्रभू रस जी  
अविरल बरिसाति करे रहियो आहे ।

नारायण बृजभूमि को सुरपति नावैं माथ ।

जहां आय गोपी भए श्री गोपेश्वर नाथ ॥

अरे भाई ! तूं वीचारु करे दिसु । वेद जे श्रुतियुनि खे  
बृह्मानंदु त पंहिजी मूड़ी आहे, तदहिं बि कठिन तपस्या करे  
इहो वरु वरिताऊं त श्रीवृन्दाबन में गौ रूपु धारणु करे प्यारे  
श्रीकृष्ण सां अनुरागु कयूं । सो भला छाजे लाइ ? उन्हनि खे

इहाई उत्कण्ठा आहे त दिव्य रस जी धारा वहाइण वारनि बृज  
भूमिअ जे गाहनि खे खाई बाल कृष्ण खे मधुर खीरु पियारे  
प्रसन्न करूं । इन्हीअ करे श्रीवृन्दाबन जे महिमा समुद्र जो पारु  
पाण ईश्वरु बि न थो पाए सघे । भला ब्रियो केरु केतिरो साहसु  
कंदो । मां बि उन महिमा अमृत जी हिक बून्द जे स्वाद लाइ  
अभिलाषा थो करियां । हे श्रीवृन्दाबन धाम ! तुंहिजो सत्यु  
सरूपु ऐं आनंद रहस्यु अनूपम आहे । पूर्ण बृहज्जो वर्णनु कंदे  
वेदनि जो “नेति नेति” चयो आहे तंहिजो सचो अर्थु इहो आहे  
त श्रीवृन्दाबन जो रसु अकथनीय आहे ऐं अजां परे आहे, घणो  
आहे, अखुटु आहे । जंहि श्रीवृन्दाबन में कोकिलाउनि जा टोला  
पंचम स्वर में मिठो नामु आलापु करे रहिया आहिनि । जिते  
श्रीबांसुरीअ जो संगीतु सर्वदा गूंजी रहियो आहे । सुन्दर वृक्षनि  
जी छाया में सुन्दर मयूर ताण्डवु नृत्यु करे मधुर धन्यवाद था  
उचारीनि । बन वृक्षनि जूं लताऊं दिव्य फल फूलनि सां झिंझियल  
आहिनि । अनन्त किसिमनि जा पक्षी मधुर लातियुनि सां श्रीयुगल  
सरकार जा गुण गीत था गाईनि । हरणनि जा टोला स्वच्छ  
सरोवरनि मां जलपान करें श्री गिरिराज जी तलहटी अ में  
नचनि ऐं कुदनि था । जितां जे आश्चर्यमयी दिव्य जगत् में  
श्रीयुगल सरकार जी अपूर्व निकुंज वाटिका जग मग जोति सां  
झलिकी रही आहे । जंहि जे दर्शन मात्र सां दिव्य प्रेम जो  
उन्मादु उत्पनु थो थिए । जिते अदभुति अनुराग जो समुद्र  
उछिलियूं थो दिए । जंहि में सखी मंडल सहित श्रीयुगल धणी  
नित्य विहारु था करनि । उन्हीअ रस समुद्र जे तरंगनि जो  
अवलोकनु करे शल मुंहिजा नेण ठरी पवंदा । मुंहिजी बुद्धि देवी  
श्रीवृन्दाबन जे महिमा अमृत में नितु मज्जनु करे आनन्दित

धींदी । मुंहिजो रोमु रोमु श्रीवृन्दावन वासियुनि जे चरणनि में वार वार प्रणामु थो करे छे त उहे वदभागी इन्हनि रसनि में सदां मगनु था रहनि । मुंहिजो शरीरु वृज रज में लेथिड़ियूं पाइण लाइ तड़िफी रहियो आहे । मुंहिजी अखिड़ियुनि खे श्रीवृन्दावन धाम जे दर्शन जी प्यास नितु वधंदी थी रहे । जदही श्री गिरिराज जे झरणनि जो मधुरु जलु पियण लाइ बिना खर्च जे थो मिले, भोजन लाइ स्वादी पन ऐं फल ढेरनि जा ढेर पिया आहिनि । सियारे में कोसियूं ऐं उन्हारे में थधियूं श्रीगिरिराज जूं गुफाऊं महिलातनि खां बि वधीक मौज दियण वारियूं आहिनि त पोइ श्रीबृज धाम खां बाहरि वजण जी कहिड़ी ज़रूरत आहे ? केतिरा ई दीह वेदनि जो अर्थु वीचारियुमि पर हिक कण जेतिरी मधुरता बि मुंहिजे मन में न आई । पर श्रीवृन्दावन धाम में निवासु करण सां मधुरता जे रस सिंधु जो आस्वादानु करे गद् गद् थी रहियो आहियां । अहिड़े श्रीवृन्दावन धाम खे मुंहिजो वार वार वन्दनु आहे । मां जहिड़े श्रीवृन्दावन जे एकान्ति अनुरागी अ खे राजाउनि ऐं धनियुनि सां मिलण जो भला कहिड़ो प्रयोजनु आहे । देवताउनि खे बि मां परे खां ई दडण्वत थो करियां । मूं खे माफु कनि जो मां मुक्ति जो तलबगारु कोन आहियां । बाकी मुंहिजी भक्ति शल श्रीबृज धाम सनेही भक्तनि में सदां वधंदी रहे । इहा मूं ते कृपा कनि ।

सुन्दर यमुना पुलनि ते, कदम्ब मूल जो अवलम्बु वठी पीलिड़े पीताम्बर पहिरण वारो, दिव्य जोति सां परिपूर्ण, हिकु श्याम वरणु बालकु, अनुराग भरियल, भिनल, निमाणनि नेणनि सां निहारीदे श्रीवृन्दावन में मुरली अ जो मधुरु गानु करे रहियो आहे । उन्हीय अद्वितीय श्रीवृन्दावन जी मां शरणि आहियां ।



श्रीवृन्दावन ई मुंहिजो जीवनु आहे । पोइ सभेई दुःख बि मूं लाइ  
 सुखनि जी राशि आहिनि । अपजसु बि परम कीरति आहे ।  
 अधमनि जो अपिमानु बि साधु पुरुषनि जे सन्मान जहिङो मिठो  
 थो लगे । श्रीवृन्दावन में रहण खां पोइ बियो को बि कर्तव्य  
 कोन आहे । मुंहिजो मनु रुगो श्री गौर श्याम जो निरंतर सुमर्ण  
 ऐं वृजवासियुनि जी निष्काम सेवा थो चाहे । वणनि जी छांव में  
 वेही गिटिड़े ते हथु रखी, आनन्द जो आसूं वहाए “ हा श्रीकृष्ण”  
 “हा प्यारा श्याम सुन्दर” “ हा मुरली मनोहर” पुकारेंदे श्रीवृन्दावन  
 में वासु कन्दुसि । क्रोड़े कवी कविताऊं करे अद्वितीय श्रीवृन्दावन  
 जे गुण रतननि जो कणो बि वर्णनु न करे सधिया आहिनि । हे  
 मुंहिजा सदोरा मन ! सभिनी इन्द्रियुनि जे वृत्तियुनि खे रोके  
 अपार रस जी निधी श्रीवृन्दावन धाम में अची स्थिति थीउ । जंहि  
 श्रीवृन्दावन जे रज जी कण अनंत कामधेनु, कल्पवृक्ष,  
 चिन्तामणियुनि ते जस वारी जीत पाती आहे उन्हीअ श्रीवृन्दावन  
 धाम जी सदां जै हुजे, सदां जै हुजे ।

किरोड़ सूर्य, चन्द्रमा, अग्नि आदि जो प्रकाशु भी जंहि जे  
 प्रकाश जी समता न थो करे सधे, उहो प्रकाशमय श्रीवृन्दावन  
 धामु हिकवारी चित में उदय थिये त वरी कढ़हीं बि मनु  
 वसिना द्रांहु न वेदो । छो त श्रीवृन्दावन धाम में वासु करण  
 वरनि जा समूल दोष बदिलिजी गुण रूपु थी था पवनि । जड़  
 चेतन सभिनी जीवनि खे आनन्द सिंधु में दुबियूं दियारण वारे,  
 महा प्रभावशाली हिन श्रीवृन्दावन जी कहिड़े बि भाव सां शरणि  
 वठी मरण घड़ी अ ताईं उते निवासु करे उन्हीअ जहिङो  
 उत्तमु भक्तु केरु थींदो । सभेई रिषी मुनी तपस्वी चवनि था त

श्रीवृन्दावन में निवासु करण सां हीउ जीवु दिव्य, निर्मल ऐं चेतन देही प्राप्त थो करे । शल मूं जहिड़े अधम पशू अ खे श्रीवृन्दावन धामु कृपा कटाक्ष सां पंहिजी अमूल्य विभूति जो दर्शनु कराए श्री युगल सरकार जे पावन चरणारिविंदनि जी ब्रान्हप बखिशींदो । इहा मुंहिजी राति दीह प्रार्थना आहे । श्रीवृन्दावन निवास जो फलु सर्वेश्वर प्रभू अ जे एश्वर्य जी पहिचान आहे ऐं न वरी बृह्मानंद जी प्राप्ती ई वृन्दावन निवासु जो फलु आहे । श्रीकृष्णचन्द्र जो अमलु अनुरागु ई श्रीवृन्दावन निवास जो सचो फलु आहे । हे श्रीवृन्दावन धाम ! मां अनुचर खे श्री कृष्णचन्द्र साईं अ जे प्रेम जो कृपा करे आस्वादन कराइ ।

वृन्दावन में वास करि साग पात नितु खात ।

तिनके भागनि को निरखि बृह्मादिक ललचात ॥

हे भायड़ा ! वणनि जी ठण्डी छांव में वेहु, घर घर मां मधूकड़ी करे पेटु भरि, जमुना जल जा बुक भरे पीउ, लीडू चूण्डे गोदिड़ी ठाहे ओढ़ि, माणुहुनि जे सन्मान खे विहु ऐं अपिमान खे अमृतु करे ज़ाणु, अनुराग सां श्रीयुगल सरकार जो मिठो जसु ग़ाइ पर भुली करे बि श्रीवृन्दावन खे कदहीं न छड़िजि । श्रीवृन्दावन धामु प्रभू श्रीगोविंद जे चरण कमलनि जी भक्ति दानु करे रहियो आहे पर मन्द बुद्धि जीव उन खां अणज़ाण आहिनि । इन्हीअ करे श्रीवृन्दावन धाम जे निवास जो शौंकु न थो थियेनि । हाय हाय ! कृपाल प्रभू ! मनुष्यनि खे शुभ मति दे वेचारा टिन्ही तापनि में तपंदा हुआ बि श्रीवृन्दावन जे रस समुद्र में अची न था ठरनि । मां त इयें थो चवां त कंगालपणो हुजे या

राजाई विभूति ऐं अण गणिया सुख हुजनि या दुखनि जो  
 दरियाहु , पथरनि जो ढेरु हुजे या मणियुनि जो सुमेरु हुजे,  
 भली समूह सज़णनि तोड़े वेरियुनि जे विच में हुजे पर जे मूं खे  
 श्रीवृन्दाबन जो निवासु मिली वजे त पोइ ज़णु सभु कुष्ठ  
 मिलियो । जिनि खे श्रीगोकुल चन्द्र साईं प्यारु थो करे उन्हनि  
 श्रीवृन्दाबन जे जड़ चेतन जी सेवा मूं खे प्राप्त थिये छो त उहे  
 बृह्मादिक देवनि जा बि पूज्य आहिनि । वेद उपनिषद बि  
 जदहीं बृज वासियुनि जे महिमा जो पारु न था पाए सधनि  
 तदहीं माया ब्रध मनुष्य जी बुद्धि भला उन्हीअ खे छा ज़ाणीं  
 सधंदी । खबर न आहे त श्रीवृन्दाबनु कहिड़ी ऐं केदी अनोखी  
 चीज़ आहे जंहि खे चारई वेद प्रणामु थो करनि । पाण श्रीकृष्णचन्द्र  
 साईं जंहिजी सेवा थो करे । इन मां ई समुझिजे थो त श्रीवृन्दाबनु  
 धामु श्रीयुगल सरकार जे प्रेम रस जो ब्रिज सरूपु आहे । अथवा  
 माधुर्य रस जी चरम सीमा ते पहुतल गूढ़े रस जी निधी आहे ।

जेकदहीं सभेई माणहू मुंहिजी निंदा कंदा, मुंहिजो सारो  
 कुटुम्ब दीनु थी पवंदो, दुख में विकलु थी प्रभू अ जी सेवा खां  
 वंचित थींदुसि तदहीं बि मूं खे का चिन्ता न थींदी छो त  
 श्रीवृन्दाबन जे कृपा प्रसाद सां मां पंहिजे अभीष्ट खे ज़रूर  
 प्राप्त कंदुसि । सभिनी स्त्रियुनि में मुंहिजी मात्र भावना आहे ।  
 श्रीवृन्दाबन जा जड़ चेतन मुंहिजा पूजनीय आहिनि । मुंहिजो  
 मनु सभिनी संसारी सुखनि खां खटो थी पियो आहे । शरीर,  
 धन, स्त्री, पुटनि मां मुंहिजी ममता उदामी वेई आहे । दुश्मन मूं  
 खे पीड़ा दींदा त बि मां उन्हनि में हित बुद्धी रखंदुसि । सदां  
 सुख सिंधु अणगणी आनंद रासि श्रीवृन्दाबन में हर्ष सां निवासु  
 कंदुसि । जे के श्रीवृन्दाबनु छदे ब्रिये पासे था वजनि उहे ज़णु

कल्पवृक्ष जी छाया छदे थूहर जे कंडनि में किरणु था चाहीनि ।  
जे कदहीं श्रीवृन्दावन रस कथा खां सवाय बियूं गाल्हियूं मिठियूं  
लगियूं त जणु अमृत खे छदे जहिर खाइण जी लालचि थो  
करे ।

पापी हुजे चाहे पुण्यात्मा, घणो जसु हुजेई या रुगो अपजसु  
सम्राटु हुजीं यां महा दरिद्र, मूर्ख गंवार हुजीं यां पण्डितु प्रवीणु  
का बि चिन्ता न करि रुगो श्रीवृन्दावन जो प्रीति सां दर्शनु करि  
त अवश्य तुंहिजो सवलो दाउ पवंदो । हे सखा ! सुपने जे  
कलिपित विषयनि में ममता रखी सत्य सुख सिंधु श्रीवृन्दावन  
खे न छदि । मनु न थो मजेई त बि क्षण क्षण में प्रभूअ जो नामु  
जपींदो रहु । नित्य श्रीबालकृष्ण जूं कथाऊं बुधंदो रहु श्रीवृन्दावन  
वासियुनि जे भोजन कपिड़े जी सेवा संभाल कंदो रहु त पोइ  
पेही ईंदो पाण हरी तुंहिजे घरि । जेके वदभागी निष्कंटक राज  
ऐं दिव्य सुखनि जो परित्यागु करे निरवासनिक चित सां, आत्म  
ज्ञान खे बि परे खां प्रणामु करे, इच्छाऊं छदे नित्य धाम  
श्रीवृन्दावन में प्रेम सां प्रवेशु करे वरी बाहरि न था वजनि  
उन्हनि खे मां वरी वरी नमस्कारु थो करियां ।

श्रीगुर श्रीगोविन्द पद मंगल हित करुं आस ।

मंगल श्रीबृज राज घर अरु वृन्दावन वास ॥

वदनि भागनि सां हीउ मनुष्य जनमु मिलियो आहे, वदनि  
भागनि सां श्रीवृन्दावन जी महिमा . बुधी आहे, वदनि भागनि सां  
संसार जी क्षण भंगुरता जो अहिसासु थियो आहे, पोइ छो न  
श्रीवृन्दावन में ममता रखां ? कदहीं सभिनी कर्तव्यनि खां  
वेरागी थी सभिनी इच्छाउनि खां आजो थी, सनेही संतनि जे

चरणनि में वेही श्रीयुगल धणियुनि जी मधुर कथा . बुध्दे ऐं  
उथंदे विहंदे श्रीयुगल सरकार जो मिठिड़ो नामु जर्पीदे जर्पीदे  
पंहिजो सभेई दींह गुजारीदुसि ।

भाई ! मां सचु थो चवां त पंहिजे मुहड़ि पुस्तक पढ़ी  
मुंहिजो हृदयु वज्र खां बि कठोर थी पियो आहे । जदहीं  
श्रीसतिगुर जे कृपा प्रसाद सां श्रीवृन्दावन में प्रवेशु कयुमि पोइ  
उहे पुस्तक ऐं उन्हनि जा वाक्य भी रस प्राप्ती अ में मुंहिजा  
सहायक थी पिया । हे अमां श्रीवृन्दाटवी ! सारे जीवन में जे  
हिकवार भी तुंहिजो दर्शनु थिए, हिकवार भी श्रीकृष्णचन्द्र साईं  
अ जो नामु अन्दर मां उचारणु थिए, हिक वार भी तुंहिजे  
चरणनि में रहंदड़ प्रेमियुनि खे भक्ति भरे चित सां प्रणामु कयां  
त पोइ मूं खे पक आहे त तूं मूं खे कदहीं कीन छड़ीदीय । हे  
माता ! मां तुंहिजी शरणि आहियां । मिठी अमां ! तुंहिजी सदा  
जै हुजे जै हुजे ।

भायड़ा ! सभु कुछु दानु करे छड़ि । पाण खे सभ खां नीचु  
समुझु । मान, अपिमान, स्तुति, निंदा, बुख, ढउ, वेरी, मित्र सभु  
हिक जहिड़ा ज़ाणु । हर हाल में संतोषु करि ऐं प्रेम सां हिन  
मधुर धाम में निवासु करि । श्रीवृन्दावन धाम जे गुण कीर्तन गान  
करण में पंहिजी ज़िभिड़ी सदां नचाईदो रहु । सुपने में भी सदां  
वृन्दावन खे संभारीदो रहु । श्रीवृन्दावन जे गाह ऐं पन खे दिसी  
मुग्धु रहु । श्रीवृन्दावन में रहण जी उत्कण्ठा धारि । सदा जतनु  
कंदो रहु । पर जे प्रार्बुधि वसि श्रीवृन्दावन खां बाहरि वणिणो  
पवेई त बि सदां मन में श्रीवृन्दावन जी संभारी खे न भुलाइजि ।  
पोइ पक ज़ाणु त श्रीवृन्दावन तोखे सदां पंहिजो कंदो, कदहीं

कीन छर्दीदो । इहो विश्वासु रखु ।

आनंद जी हद, सौभाग्य जी सीमा, रस जो सागरु हीउ  
श्रीवृन्दाबन धामु आहे । मां सतिशास्त्र भी पढ़िया आहिनि, वेदांत  
जो बि अध्ययनु कयुमि, उन्हनि जो फलु भी श्रीवृन्दाबन जो  
निवासु थो भायां । हे सखा ! श्रीवृन्दाबन ध्याइ, श्रीवृन्दाबन गाइ,  
श्रीवृन्दाबन सां लिंग लाइ, बृज वासियुनि जी सेवा कमाइ, पोइ  
थीदइ श्रीबृज भूमी सदां सहाइ ।

अड़े भाई ! तूं अजायूं चिन्ताऊं छो थो करीं, छा श्रीवृन्दाबन  
धाम जी महिमा कान बुधी अथई ? श्रीवृन्दाबनु अचिंत ईश्वर  
सां मिलाईदो आहे । तूं पाण खे श्रीवृन्दाबन जो तीलड़ो करे  
जाणु, पोइ तोखे कुछु भी करण जी जरूरत न आहे । अखियूं  
स्त्रीअ जे मोह में फासनी त उन्हनि खे सदां लाइ बांदि करे छदि ।  
श्रीवृन्दाबन खां बाहरि वजण ते दिलि थियेई त ब्रई पेर पथरनि  
सां ब्रधी छदि । पक जाणु त जे श्रीवृन्दाबन में रहण जी तुंहिजी  
निष्कपट चाह आहे त पोइ बलवान देवताऊं बि तोखे  
बाहरि न कढी सघंदा । जे को धर्म जी वार्ता बि न जाणे, जंहि  
खे अधर्मु गिही वियो आहे चण्डाल बि जंहि खां परे था भजनि,  
मलेछ बि जंहि खे पंहिजी पंचायत में न था गंढीनि, उन ते जे  
श्रीवृन्दाबन धामु कृपालु थिए ऐं मरण घड़ी अ ताई उन खे  
पंहिजी गोद में रखे त उन जहिड़ो पुण्यात्मा ब्रियो कोन थीदो ।

जंहि जे प्रभाव सां जड़ चेतन जागी रहिया आहिनि, जंहि  
जी प्रेम रस महा समुद्र जी बूंद सां सारो संसारु प्रेम मयी थो  
थिये, मां उन्हीय आश्चर्य सरूप श्रीवृन्दाबन धाम जो जसु थो  
गायां । जंहिजी गोद खे श्रीयुगल सरकार पंहिजे चरण चिहननि

सां सींगारियो आहे उन्हीअ परम धाम श्रीवृन्दावन जी मां शरणि  
आहियां । श्री भगुवत नाम जे प्रताप सां राग द्वेश अनर्थनि जो  
त्यागु करे, देहि आदिकनि जो भानु भुलाए जेके तुरिया पद में  
स्थिति थिया आहिनि उहे बि जदही श्रीवृन्दावन जे अनर्वचनीय  
आनन्द जो आस्वादनु करनि था त खेनि बृह्म में लीनु थियणु  
बि न थो वणे । सदां श्रीवृन्दावन जे परम आनंद में मगनु रहणु  
था चाहिनि ।

भले ही श्रीविष्णु भगवान जो भजनु कयो, ज्ञान ध्यान योग  
जा अनुष्ठान कयो पर मां उन खे महाभागु थो चवां जे को  
श्रीवृन्दावन सां सचो नीहु थो लाए । हे भाई साध ! तूं गुरुदेव  
ऐं सत् शास्त्रनि जे वचननि खां बोड़ो थी छो वेठो आहीं ?  
जदही उहे श्रीवृन्दावन जे आनंद खे साराहीनि था पोइ भला  
विषु रूपु विषयनि में छो थो गलितानु रहीं ? श्रीवृन्दावन धाम  
में आपदा बि मूं लाइ सम्पदा आहे । कुटुम्बी मूं लाइ वेरी  
आहिनि ऐं ईर्षा करण वारा मित्र थो समुझां । निरादर खे आदुरु  
ऐं निंदा खे स्तुति करे थो समुझां । पर इहो वृद्ध संकल्पु थो  
करियां त सदां श्रीवृन्दावन में वासु करे श्रीयुगल धणियुनि जे  
चरण कमलनि जो महादुर्लभु प्रेमु रसु पाइण लाइ तड़िफंदो रहंदुसि ।

श्रीवृन्दावन खे वन्दना करण लाइ मुंहिजो मस्तकु हर हर  
झुके थो । श्रीवृन्दावन जे गुण गान करण लाइ मां बकवादी  
थींदुसि । हथिड़नि सां निकुंजनि में .बुहारियूं पायां, मुंहिजा पेर  
श्रीवृन्दावन जी परिक्रमा लाइ डोइंदा था रहनि । मुंहिजा कन  
बृज कथा .बुधण लाइ अखिड़ियूं दर्शन करण लाइ सदां वाझाईदियूं  
थियूं रहनि । सभिनी सौभाग्यनि जो मूलु, सभिनी मंगलनि जी

निधी, अद्भुत्, चेतनु उज्ज्वल, रमणीय, सभिनी धामनि जो शिरोमणि श्रीवृन्दावन धामु आहे । तंहिजो मां सदाई श्रद्धा रस सा भजनु थो करियां, जिते प्रेम रस जी धारुनि सां श्री यमुना वही रही आहे, सत्य सुख जे वधाइण वारा सुन्दर वृक्ष ऐं वलियूं शोभिति थी रहियूं आहिनि, कीर कपोत शुक सारिका, हंस सारस कोकिला, मयूर आदिकनि सां जो अलंकृत आहे । जिते सदां भंवरनि जी गुंजार गूंजी रही आहे अहिडे श्रीवृन्दावन धाम जी सदां जै हुजे ।

आनंद रस समुद्र में हिकु रस मय द्वीपु शोभायमान आहे । उन जे अंदिरिएं तह में चमत्कार पूर्ण आश्चर्यमयी श्रीवृन्दावन धामु वृजमानु आहे । हे सखा ! उन्हीअ स्थान जे एकान्त भाव सां वासु करि त तोखे सुपने में भी खेदु न थींदो । जेको रसु समस्त वेदांत खां परे आहे । शांति रसु भक्तनि खे बि अलभु आहे । उहो अनर्वचनीय आनन्दु श्रीवृन्दावन में ममता वारनि खे सहज प्राप्त थो थिए । श्रीवृन्दावन धाम में रही जिनि श्रीयुगल लाल जी प्रसादी माला ऐं वस्त्र धारणु कया आहिनि उन्हनि खे विनयशीलता आदि समूह गुण सहज प्राप्त था थियनि । मूं खे टिन्ही कालनि में श्रीठाकुर जी चरण सेवा खां सवाय बी काबि इच्छा कान आहे । सदा प्रभूअ प्रीति सुख में मगनु श्रीयुगल जो यशु कीरति गानु कंदुसि । जे के प्रभूअ जे चरण कमलनि में दास भाव खे धारणु करे, प्रेम अश्रू वहाए, श्रीवृन्दावन धाम में निवासु कनि था, उहे सारे जग जे उद्धार करण में समर्थ आहिनि । अचलनि खे अचलु करण वारो, मधुरनि खां बि सुमधुर, सभिनी पुरुषार्थनि जो दातारु, सभिनी ऋतुनि जे गुलनि सां भरपूर, अनन्त सुगंधि सां सराबोर, अनूपम आनन्द



जो महासागरु श्रीवृन्दावन धामु आहे । जिते तूं किंकिड़ियूं बि चिन्तामणियूं आहिनि । जितां जी सुन्दरु रज काफूर जो चूरणु आहे जिते जो हिक क्षण जो निवासु पाए जीवु बिना देरि ऐं बिना प्रयास भव सागर खां पारि थो थिए ।

स्तुति, निन्दा, बिन्हीं खां समान वैराग्यु आहे । धर्म नेष्ठा जो बि मन में एतिरो आदुरु कोन आहे, विद्या जो विनोदु बि न थो वणे । ज्ञान, योग तपस्या खे बि हथ थो जोड़ियां, वधीक छा चवां ? मूं खे त पंहिजो शरीरु बि नजरि न थो अचे, अहिडे बेवसि बन्दे खे बि श्रीवृन्दावन धामु कीन थो छदे ।

श्रीवृन्दावन धाम में प्यारे बृज चंद्र जे चरण कमलनि जे नूपुरनि जी धुनि गूंजी रही आहे । उनजे ध्यान में मुंहिजो मनु सदां मगनु आहे । जिते जा सुंदरु वृक्ष त्रिसी युगल धणी परस्पर विस्मय सां पुछनि था त 'ही छा आहे ?' परस्पर वरी महा रमणीय वृक्षनि जी छाया में विहनि था । सखियुनि जो संगीतु बुधनि था । उहे गौर श्याम रसिकराज मुंहिजा आराध्य देवता आहिनि । श्रीयुगल चरणनि जो प्रेमु ई मुंहिजी आजीविका आहे । पर स्त्री मूं खे माता वांगे आहे । जड़ चेतन सभेई जीव मूं लाइ पुटनि वांगुरु आहिनि । जे के मूं खे कदहीं छिड़िबूं दियनि उहे बि मुंहिजा सुहृद आहिनि । द्वेषियुनि खे महा मित्रु समुझी मां पाड़े में रहाईदुसि । पंहिजे शरीर खे पराओ समुझी उन जी परिवाह न करे श्रीवृन्दावन में निवासु कन्दुसि । श्रीवृन्दावन धाम में श्रीकृष्णचन्द्र साईं अ जे रस अमृत जो समुद्र उमिड़ी रहियो आहे । हे भाई ! वैराग्य जो आसिरो वठी प्रेम पूर्ण चित सां श्रीवृन्दावन में अची निवासु करि । आनन्द जो घनु श्रीवृन्दावन,

जिते अमृत खां वधीक रस वारी श्रीयमुना जे कंठे ते, कल्प वृक्ष  
जी छाया में, रत्न जटित सिंहासन ते श्रीयुगल सरकार नित्य  
बृजमानु आहिनि । उन मधुर झांकी अ जो दर्शनु करे मुंहिजो  
मनु मुग्धु थी रहियो आहे । असीम कृपा जो सागरु, पूर्ण चन्द्रमा  
खां बि ठंडिड़ो श्रीवृन्दाबन धामु कहि खे मिठो न लगंदो ।

श्री राधा सर्वेश्वरी रसिकेश्वर घनश्याम ।

देहु निरंतर वास मोहि श्रीवृन्दाबन धाम ॥

हे प्यारा श्रीवृन्दाबन ! मां तुंहिजो आहियां, तुंहिजे ई  
भरोसे ते मां निर्भउ थी प्यारे नन्दनन्दन सन्तनि उर चन्दन जा  
गुण गान थो करियां । प्रभू ! तो कृपा करे मूं जहिड़े अधम खे  
पंहिजी गोद में निर्विघ्न निवासु बखिशियो आहे, हाणे प्रेम रस  
जो दानु देई मुंहिजी अभिलाषा पूर्ण करे कृतार्थ करि ।

भाई ! महादेव खां सवाई बियो को बि देवता यां ऋषि  
काम ते जीत न पाए सधियो । इन करे मां तोखे हर हर हथ  
जोड़े विनय थो करियां त रसिना ऐं वासना खां पासो करे हली  
श्रीवृन्दाबन में वासु करि । चित जी जड़ता दूरि करण वारे, प्रेम  
रस जी अजस्त्र वर्षा करण वारे, गोपियुनि देवियुनि जे नैन  
चकोरनि जे चन्द्रमा, प्यारे श्याम सुन्दर जो मां पल पल में  
स्मरणु थो करियां । जंहिजी रूप माधुरी मधुर प्रेम जो सारु  
अमृतु आहे । उन मन मोहन प्यारे जी सदां जै जै हुजे ।

हे प्यारा श्रीवृन्दाबन धाम ! मां सभिनी सां फिटाए तुंहिजी  
गोद वसाई आहे । मिठल मूं ते महिर करि ऐं कृपा करि तूं बि मूं  
खे न छड़िजि । बराबरि मां चंडालनि खां बि महा अधमु आहियां  
पर हे नंग पालीदड़ नाथ ! मुंहिजो नंगु हरणे तो ते ई आहे ।

मुंहिजी इहा अभिलाषा आहे त सदां तुंहिजी गोद में पई हुजां ।  
मिठा बाबा ! हे मुंहिजूं इन्द्रयूं मुंहिजूं वेरी बणी मूं खे बाहरि  
कढणु थियूं चाहिनि । तूं ई हीणनि जो हमराहु आहीं । मूं खे  
हथिडो देई बचाइजांइ । भली मूं खे नरकनि में विझनि पर  
श्रीयगुल धणियुनि जे पाद पद्मनि जी मिठी महिबत शल थधी  
न थिए ।

हे दयाल प्रभू ! मां कदहीं प्यारे बृज बिहारी जे मधुर  
नूपुरनि जी धुनी . बुधी प्रेम में आतुर थी चरण गुलिङनि खे  
चुम्बुङण लाइ डोडंदो रहंदुसि ।

सभिनी उत्तम धामनि जे मथां आनंद धामु श्रीवृन्दाबनु  
धामु आहे । जिते श्री ला. दुली लाल सदा बृजमान आहिनि  
जिनि खे ललिता आदि सहेलियूं किरोड़ प्राण समान प्यारु करे  
लाइ थियूं लड़ाइनि । जे के भाग्यवंत उन्हनि जा अनुगामी थी  
बृज में रहनि था तिनि खे मां नमस्कारु थो करियां ।

दिव्य सुगंधि ऐं सणिभी कान्ति वारा सुन्दरता ऐं सुकुमारता  
जी राशि लाल लाल तरियुनि वारा, वज्र, अंकुश, कमल, शंख  
ध्वजा आदि रेखाउनि वारा, प्रेमियुनि जा चित चोर श्रीवृन्दाबन  
नाथ जा चरण कमल सर्वदा मुंहिजे हृदय मंदिर में बृजमानु  
थियनि ऐं उन्हनि जी नूपुर ध्वनि मुंहिजे कननि में सदां गूंजदी  
रहे । मुंहिजो अहिङो सौभाग्य अलाए कदहीं थीदो ?

बृह्मा, शिव आदिक देवता, वदा वदा योगेश्वर ऋषि मुनी  
माया जे ज़ार खां न छुटी सधिया । मां बि उन माया जी ज़ार  
में फासी महा चण्डाल वांगुरु थी पियो आहियां । पर मिठी अमां  
श्रीवृन्दाटवी ! जदहीं खां तो मूं खे पंहिजो कयो आहे तदहीं खां

साधू जन बि मुंहिजो घणो आदुरु था कनि ।

हिक हिक अंग मंझा नीलम जोति जी छटा सारे वृन्दाबन  
खे नीलम प्रकाशमय बणाए रही आहे । गोपियुनि देवियुनि जा  
चितड़ा चोराए प्यारो श्याम सुन्दरु हिन ई श्रीवृन्दाबन में लिकी  
वेठो आहे । इन्हीय करे मुंहिजो मनु मधुर मुरली अ वज्राइन  
वारे, सुगंधी गुलनि सां सींगारियन मोरपिच्छ धारी, दिव्य पीत  
पट पहिरण वारे, वृन्दाबन विहारी अ जो सर्वदा ध्यानु थो करे  
दिव्य प्रेम जे सार सरूप श्रीयुगल सरकार जी सदा जै हुजे ।  
युगल विहार भूमी श्रीवृन्दाबन जी सदाई जै हुजे । युगल जे  
चरण कमलनि खे हृदय मन्दिर में धारणु करण वारनि रसिक  
सन्तनि जी सदां जै हुजे ।

श्रीवृन्दाबन जी भूमी, जलु, पक्षी, मनुष्य, वण वलियूं बि त  
ब्राहरां ब्रियनि देशनि वांगुरु आहिनि अहिड़ी मति वारनि सां मां  
जेकर कदहीं बि न मिलां ! मां त श्रीवृन्दाबन धाम खे साक्षात  
मन मोहन सरूपु थो समुझां । निभ्रत्य निकुंज में मधुर विहार  
करण वारनि श्रीयुगल धणियुनि जे मधुर नाम जो जापु जर्पीदे,  
चरण कमलनि जो ध्यानु धारीदे मां पक महा भारी अज्ञान जी  
ऊंदहि खां तरी पारि पवंदुसि ।

कदहीं सौभाग्य सां श्रीवृन्दाबन जे कंहि निकुंज में चौपड़ि  
खेददे हुए रासि विहारी दम्पति खे दिसी प्रेम में मुग्ध थींदुसि ।  
हिन वृन्दाबन धाम में पधिरियल सोन ऐं इन्द्र नील मणि वांगे  
सुन्दरता जी राशि, दिव्य कलाउनि जा भण्डार, कृपा ऐं स्नेहजा  
सागर श्रीप्रिया प्रयतमु बृजमानु आहिनि । जिनखे नख कांति तां  
क्रोड़ क्रोड़ प्राण न्योछावर कयां तबि दिलि न द्रापेमि । श्रीवृन्दाबन

जी दिव्य माधुरी अवलोकन करे, पक्षुनि जूं बोलियूं .बुधी, श्रीयगुल  
धणी असीम रस सागर में अहिड़ो त मगनु था थियनि जो राति  
दीह जी सुधि बि न थी रहेनि, उन नित्य विहारी, नित्य किशोर,  
नित्य नूतन कांति धारी गौर श्याम धणियुनि जो मां ध्यानु थो  
करियां । मूं खे विश्वासु आहे त श्रीवृन्दावन धामु मुंहिजा गुण  
दोष न वीचारे पंहिजी अथाह, अनंत ऐं अखण्ड कृपा सां मूं खे  
पंहिजे चरणनि में जरु स्थानु दींदो ।

मां सचु थो चवां त मां न माफु करण जहिड़ा किरोड़ें  
अपराध कया आहिनि पर मूं सभु कुछ छदे तुंहिजी ओट वरिती  
आहे । तूं मुंहिजो रक्षकु, तूं मुंहिजो आसिरो आहीं । गाल्हाईदे,  
घुमंदे फिरंदे, विहंदे जागंदे, सुमहंदे, स्वास स्वास में श्रीयगुल  
लालनि जो स्मरणु कंदुसि ऐं शल खेनि सन्मुखि दिसंदुसि ।  
श्रीवृन्दावनु बि मोहींदडु आहे । संदसि साईं बि सदां मोहींदडु  
आहे । किरोड़ चन्द्रमाउनि खां बि जिनि जी अंग कांति मनोहर  
आहे । किरोड़ अमृत खां बि जिनि जी वाणी मधुर आहे । श्री  
ललितादिक सहेलियुनि जे मण्डल में बृजिति प्यारे युगल जो  
मां पल पल में स्मरणु थो करियां । किये गांयुनि जा टोला हंबे  
हंबे करे रहिया आहिनि किये चंचल बालक क्रीड़ा में उन्मति  
आहिनि । किये रसिकनि जा प्राण युगल लादुला झूलिड़नि में  
झूली रहिया आहिनि । अहिड़े श्रीवृन्दावन जो ध्यानु धारे, प्रेम  
पूर्ण चित सां आंसू वहाए, निकुंजनि में प्रवेशु करे, मधुर चरित्र  
गान में मगनु रहंदुसि ।

माणुहुनि जे संग खे नांगनि जा दंग ज़ाणीं, भयभीत थी,  
बुख उज जी परिवाह न करे, श्रीवृन्दावन जे वृक्षनि जी छाया

में निवासु कंदुसि । ओ रसिक राज ! मुरली मनोहर ! वृन्दाबन  
विलासी ! जानिब यशुमति नन्दन ! प्यारा श्रीकृष्ण चंद्र साईं  
तवहां जी जै हुजे ।

सभेई सज़ण मूं ते महिर कयो, शिक्षण दियण लाइ भली  
दंडु बि दिजो, मां तवहां जो निर्बोधु बचो आहियां । मंद बुद्धि  
आहियां । मूं खे आशीश कयो त सदां श्रीवृन्दाबन में पियो  
हुजां । श्रीयगुल धणियुनि जे चरण कमलनि जे अनुराग जूं संत  
जन शिक्षाऊं बि दियनि था पर उहो अनुरागु मूं जहिड़े नीच खे  
अति दुर्लभु आहे । मां पापी आहियां यां पुण्यी, निर्धनु आहियां  
यां धनी, पर सर्व प्रकार श्रीवृन्दाबन जो अनुचरु आहियां । जिते  
सतो रजो तमो तिर जेतिरो बि न आहे । जिते समय जो प्रभावु  
बि न थो सताए । अहिड़े सत् चित् आनन्द स्वरूप श्रीवृन्दाबन  
में मुंहिजा मन मूं नित्य निवासु करि, जितां जां सभेई कुंज  
युगल विहार सां भरिपूरि आहिनि । सुगंधी गुलिङ्गनि ते मस्तु  
भंवरा गुंजार करे रहिया आहिनि । प्रेम पूर्ण जल सां भरियल  
यमुना देवी वही रही आहे, अहिड़े श्रीवृन्दाबन धाम जो भजन,  
न कयुइ त तुंहिजो जन्मु ई अजायो आहे ।

अड़े भाई ! आजीविका जे निर्वाह लाइ नीच चेष्टाऊं छो  
थो करीं ? धन मिलण खे सौभाग्यु ऐं निर्धनता खे अभागु छो  
थो मर्जी ? भाई ! कुटुम्ब मां ममता बुद्धि खणी छद्दि । नारीअ  
जे अंदिरियूं रूप खे सुजाणु । कुसंग खे कारे नांग जियां ज्ञाणु ।  
संतनि जे सुखदाई संग में रही श्रीवृन्दाबन जो वासु करि । जिते  
संसार जी संगति ऐं ग्राहियूं हुजनि, उते विहण न वजु । थधि,  
गर्मी, उज, बुख, दुख, सुख में समानु चितु रखी निरपेक्ष स्वभाव

सां कंद मूल फल खाई देहि जो निर्वाहु करि, मधुर चित खे प्रभू  
जे पाद पद्मनि में वसाइ, निरंतर हरी नाम जो जापु करि ।  
सभेई दीह ऐं रातियूं श्रीवृन्दावन में गुज़ारि । हिन गंद जे भाण्डे  
शरीर में मोहु छा लाइ थो करीं । मान खे विषु, अपमान खे  
अमृतु समुझी, दुख सहारे, दृढु अनुराग सां श्रीवृन्दावन में वासु  
करि ।

सभिनी साधननि जी सिद्धि स्थली, काल कर्म जी त्रास  
मिटाइण वारी, पाप पुण्य जे लेखे खां पारि, टेई ताप दूरि करे  
श्री प्रिया प्रीतम जे पाद पद्मनि में पहुंचाइण वारी प्यारी श्रीबृज  
भूमी अ में नित्य निवासु करि । हिक वार श्रीवृन्दावन सां तुंहिजो  
सम्बंधु थी वजे त पोइ तो खे कोई भउ कोन आहे । श्रीवृन्दावन  
धाम जे कृपा प्रसाद सां हीउ जीवु हेय कर्मनि खां छुटी थो  
वजे । श्रीवृन्दावनु धामु विषय भोगनि खां विरक्त करे, प्रभूअ जे  
चरण कमलनि जो अनुरागु, संतनि जो सतिसंगु ऐं उन्हनि खे  
सुजाणण जी शुभ मति जो दानु थो दिए, पोइ उन्हनि जो जसु  
छो न थो ग़ाई । धर्म खां बेमुखु, पाप पंक में फाथलु, साधन जे  
बल खां विहीनु, जंहि खे सभिको परे खाई धिकारे थो अहिडे  
मूं अधम खे बि सहज वतिसला श्रीबृज भूमी पंहिजी गोद में  
धारणु थी करे । उनजी कृपा जी मां केद्री साराह कयां । सभिनी  
बृह्मण्डनि जा ईश्वर जंहिजो चिन्तनु था करनि उन्हीअ पतित  
पावन महान श्रीवृन्दावन धाम जी सदां जै हुजे ।

हे युगल सरकार खे सुख दियण वारा श्रीवृन्दावन तूं मूं  
खे अमड़ि वांगे पालि । पिता वांगुरु प्यारु करीमि । सुहृदनि वांगे  
सुठी राह जे हलाईमि । भाउरनि वांगुरु बांह बेली थीमि ।

देवताउनि वांगुरु रक्षा करीमि । श्रीगुरदेव वांगुरु रस जो रहिबरु थीमि । तूं मुंहिजा नेण, तूं मुंहिजो प्राणु, तूं मुंहिजो सर्वसु धनु, तूं मुंहिजो अमृतु, तूं मुंहिजो सचो माइदु ऐं तूं मुंहिजी अमरु आत्मा आहीं । तो खां सवाइ मां कुष्ठु बि न आहियां ।

जंहि जे स्पर्श मात्र सां जीवु जड़ बुद्धि त्यागे, त्रिगुण माया खां पारि थी, हरीरास प्रमोद में मगनु थो थिए उन्हीअ सुन्दर, विमल, चिन्मय, सर्वशक्तिमान श्रीवृन्दाबन जी सदां जै हुजे ।

किये दिव्य इन्द्र नील मणियूं, किये जाम्बूनंद जो सोनु, किये वैदूर्य ऐं चन्द्रकान्त मणियूं, किये हीरनि जूं कणियूं, किये मोतियुनि जूं झरियूं, किये पुखिरनि ऐं प्रवालनि जा फर्श जगमगाए रहिया आहिनि । अहिडे श्रीवृन्दाबन में मां हर्षि सां निवासु कंदुसि । उतां जा सुन्दर वृक्ष सुधा सरसु फलनि सां भरिपूरु आहिनि ऐं श्रीयुगल सरकार खे प्रसन्न करण लाइ टारियूं धरिती अ ते थो झुकाईनि । पंहिजे दिव्य गुलनि सां युगल खे सींगारे सुगंधि सां हर्षति था करनि । उहो श्रीवृन्दाबनु मुंहिजो अवश्य कल्याणु कंदो ।

किये अनन्त बिजिलियुनि जो प्रकाशु आहे, किये वरी स्फटिक मणियुनि जूं दिव्य शीलाऊं ऐं ललित तेजस्वी नवीन अंकुर आहिनि । अहिडे दिव्य धाम जी मूं खे घड़ीअ घड़ीअ स्फूरति थी थिए ।

श्रीवैकुण्ठ भी बराबर अति कमनीय आहे, पर उन्हीअ खां बि अत्यंत मधुर, अत्यंत उज्वलु, परम सुन्दर, मुक्ति आदिकनि जो घमंडु चूरि करण वारो, सर्व शोभा सम्पनु, रस धामु, विपिन राजु श्रीवृन्दाबनु धामु आहे । पर पहिरीं हिन दुखात्मक जड़



जगत खां श्रीगुर परमेश्वर जी कृपा सां पारि थी, महा विस्तार वारी, पार बृहज् जोति सां पहिचान करे, उनखां घणो परे शुद्धि श्रंगार रस, आश्चर्य मयी, अद्भुत जोतिमयी श्रीवृन्दाबनु धामु शोभिति थी रहियो आहे । जंहि स्थान में श्रीयुगल धणी पंहिजे नाटक रूपु लीलाउनि जो विस्तारु था करनि उनमें प्रवेशु करे रस जो आस्वादनु करि ।

हे मुंहिजा परम पूजनीय श्रीवृन्दाबन धाम ! मूं मूढ़ जा एतिरा त पाप आहिनि जो असाधू बि चिंता में पइजी था वजनि । सुपने में बि मूं भक्तनि ऐं भगुवंज में प्यार न कयो आहे पंहिजे कल्याण जो बि कुछु जतनु कोन कयो अथमि । तंहि हून्दे बि मूं जहिड़े निठुर खे पंहिजे वात्सल्य स्वभाव वसि पाले रहियो आहीं । तुंहिजे निर्मल निकुंजनि में परम करुणामयी गौलोक धणी विहारु था करनि, पोइ तूं छोन अहिड़ो उदारु थींदि ।

हे मुंहिजी सुठिड़ी अमां वृन्दाटवी ! तूं सहज स्वभाव अगाध शील सनेह सां भरिपूरु आहीं । मूं जहिड़े अपवित्र, कामी, लोलुप खे बि पंहिजे ब्रचे वांगुरु गोद में विहारे समूह अपराध सहीं थी । पंहिजे कृपा रूपु कर कमल सां अवगुण रूप धूड़ि झाड़ीं थी ऐं युगल सरकार जे प्रेम अमृत सां भरिपूरु प्याला पियारे मूं खे लबालबि थी करीं । मुंहिजी सुठी मिठी अमां तवहां जी सदां जै हुजे ।

पर हाय ! हाय ! मूं खे रुगो इहो दुखु थो थिए त तो आसिरो देई मूं खे पंहिजी गोद में कयो पर मां तुंहिजी गोद में भी पाप थो करियां । पोइ कादे वजां ? काथे थाउं पाईदुसि । धर्म छदे थो सघां पर पापु न थो छदे सघां । श्रीकृष्ण जा

दोह कयमि, श्रीकृष्ण भक्तिनि जा दोह कयमि । अबल ! हाणे थकिजी करे मां तुंहिजी शरणि आयो आहियां जिएं वणेई तियें मूं खे बखिशि । सभेई वेद चवनि था त जिनि जो केरु न आहे तिनि जो रक्षकु तूं आहीं । हे शरणि पाल ! तूं मूं खे बि पालि । अबल ! मूं खे पंहिजे हाल ते खिल थी अचे । मां गुनाहनि में गंदो प्रेम गुलनि जी अभिलाषा थो करियां । बराबर इहा मुंहिजी ना मुमकिनु चाह आहे, पर नाथ ! जे कदहीं तुंहिजी कणे जेतिरी बि कृपा थी पवे त पोइ मां अवश्य कृतार्थु थींदुसि ।

कौतुक निधानु प्यारो कृष्णु पंहिजी सभाई शक्ति उदारता मई तोखे देई तुंहिजे गोद में सुख सां विहारु थो करे । पोइ अहिडे सुन्दर संजोग में असां गरीबनि जे उद्धार करण में तूं आलसु छो थो करीं ? ओ वदीअ सघ वारा श्रीवृन्दाबन धाम तुंहिजी चरण छाया में भी जे कदहीं मूं प्रभूअ जो प्रेम रसु प्राप्तु न कयो त पोइ तपस्याऊं करे किरोडें शरीर तुंहिजी रज में लीनु कन्दुसि । जे कुतनि ऐं गिदड़नि जे खाइण लाइ मुंहिजो शरीरु झंगल में किरी पियो त पाण दाढो सुठो थियो, महा मंगलु थियो । सुपने में तोड़े जागंदे बि मूं खे तुंहिजी रज खां बाहरि वजणु न थो वणे । मां अत्यंतु अज्ञानी ऐं मन्द मति आहियां । तवहां पण्डित प्रवीण आहियों, तवहां जे शास्त्रनि जा वचन मुंहिजे कननि में न था घिड़नि । हे चतुर शिरोमणि पूजनीय पुरुषो मां तवहां खे नमस्कारु थो कयां । श्रीवृन्दाबन जे प्रेम में उन्मति ऐं अंधो थी पियो आहियां । भला उन्हीअ खे विद्या जा वीचार छो था सेखारियो ? अजाया प्रयतन था करियो, मूं मां कुछु न वरंदो । सभेई माणहूं मूं खे जिन भूत जो वरितलु ज़ाणी मूं खां घृणा था कनि । पर श्रीवृन्दाबनु धामु मन

कृपा करे पंहिजी गोद में कंहि कीड़े वांगियां स्वीकार करेमि ।  
 मां मधुकड़ी अ सां पेटु पाले प्यारे श्रीकृष्ण जो अनुगामी थी,  
 सभु प्रविरतियूं छड़े श्रीवृन्दावन सां चितु गढ़ीदुसि । मूं खे धर्म,  
 अधर्म, साधना आराधना जी का समुझ कान आहे । पर श्रीगंगा  
 जलु हथ में खणी प्रणु थो करियां त श्रीवृन्दावन कदहीं बि न  
 छड़ीदुसि । मूं ममता जे वसि थी वृन्दावन में रहण जो पको  
 निश्चय कयो आहे । दिठल तोड़े अण दिठल पदार्थनि तां मूं  
 हथु खणी छदियो आहे । जे कदहीं को विधिनु पयो त श्रीवृन्दावन  
 धामु मुंहिजी रक्षा कंदो । श्रीवृन्दावन धामु सभु अभिलाषाजं  
 पूरण करण में कल्प वृक्ष वत् समर्थु आहे । टिन्हीं तापनि में  
 ततल जीव जे मथां अमृत वर्षा करण वारो ठंडिड़ो बादलु आहे ।  
 अनुरागी भक्तनि खे प्यारे श्रीकृष्ण जे प्रेमरस जो विश्राम स्थलु  
 आहे । श्रीवृन्दावन मुंहिजो परम लाभु, परम देवता, परम गुरुदेवु,  
 परम बंधू, परम धर्म, परम सम्पति, परम कीरति, परम तपस्या,  
 परम वस्तु, परम ज्ञानु आहे । श्रीवृन्दावन खां सवाई मां बियो  
 कुछु कोन सुजाणां ।

दिव्य धामनि जा भोग प्राप्त थियनि, सभु मुक्तियूं वर  
 मालाजं गिचीअ में विझनि, रिधियूं सिधियूं चरण पयूं धुवनि  
 तदहीं बि श्रीयुगल चरण कमलनि जे सेवा भाव खां सवाई सुख  
 जो कणो बि नजरि न थो अचे । तंहि करे हे बुद्धिमान मन !  
 हिननि अनित्य ऐं जूठनि सुखनि खे छड़े नारीअ जे दुखदाई  
 मोह में न फासी, प्यारे नन्दनन्दन, सब जग वन्दन जे चरण  
 कमलनि जो भौरो थीउ, जदहीं लूण जो सागरु पाण में पवंदड़  
 खे लूणु थो बणाए, तदहीं भला प्रेम रस सागरु श्रीवृन्दावन धामु

तोखे कींअ न रस मय बणाईदो ? वासनाउनि सां सुख ऐं दुख  
 सभिको भोगींदो आहे पर हीउ श्रीवृन्दाबनु अहिड़ो त दिव्य  
 धामु आहे जिते सुख निधानु प्यारो श्रीकृष्ण भगुवानु भी भूतल  
 ते शयन करे सुखी थो थिए मधुर रस जे प्रेमी पुरुषनि खे प्रभूअ  
 जे ईश्वरता जी कथा अहिड़ी मिठी न लगंदी आहे जहिड़ी  
 श्रीयुगल सरकार जी मधुर लीला ऐं निष्काम सेवा । इहोई  
 श्रीवृन्दाबन जो उत्तमु फलु आहे । जियं को माण्हूं घाघरि में  
 सागरु विज्ञण जो प्रयतनु करे तींअ मां मूर्खु भी श्रीवृन्दाबन जी  
 अपार महिमा खे मति रूपु कलिसे में भरणु थो चाहियां ।  
 श्रीवृन्दाबन वासियुनि खे सुखी करण लाइ पंजई पुरुषार्थ  
 श्रीवृन्दाबन जी घिटियुनि में घुमीं रहियां आहिनि । पर प्रेम में  
 उन्मति बृजवासी कदहीं बि उन्हनि दे न था निहारीनि, छो त  
 हुननि जा नेत्र सदा श्रीयुगल जे पाद पद्मनि में वसी रहिया  
 आहिनि ।

श्रीवृन्दाबन जी महिमा मुंहिजे मन खे बिये पासे वजणु न  
 थी दिए । हे बुद्धिमानो ! तवहां जूं ज्ञान कथाऊं जंगल में रुअण  
 वांगुर अजायूं आहिनि । जियं कंहि बोड़े जे अगियां गवयनि जो  
 गानु कुष्ठु न आहे तियं तवहां जी शिक्षा मूं लाइ आहे । जिनि  
 श्रीवृन्दाबन सां पंहिजो नातो जोड़ियो आहे, उन्हनि जणु अलौकिक  
 सम्पति पाती आहे । श्रीवृन्दाबन खां सवाइ मुंहिजे दर्द जी दवा  
 बियो केरु कंदो । मूं खे मन मोहन प्यारे जे विरह जो रोगु लगी  
 वियो आहे । उन जी चिकित्सा वैद्यराज श्रीवृन्दाबन धाम खां  
 सवाइ बिये कंहि वटि कान आहे ।

हे सखा ! तोखे घणनि शास्त्रनि जे पढ़ण जी ज़रूरत न

आहे । तूं निष्कपट चित सां श्रीवृन्दावन में निवासु करि । श्रीबृज महिमा ऐं उन जी गुण राशि जा शास्त्र पढु । आयू अ खे बिजिली अ वांगे चंचलु ज्ञाणु । स्त्री, पुत्र, धन खे असति समुझु । श्री गोपियुनि देवियुनि जे हृदय विहारी प्यारे श्याम सुन्दर में अनन्यु ममता रखु । जिनि श्रीवृन्दावन खे जीवनु समुझो आहे, जेके श्री बृजचन्द्र जे नख चन्द्र जा चकोर थिया आहिनि उन्हनि जे मथां श्रीवृन्दावन कृपा अमृत जी वर्षा करे रससुध में मगनु थो करे । के भाग्यवंत पुरुषई श्रीवृन्दावन खे सत, चित् आनंद घनु समुझी मन मोहन जे नीलम वरण चरण कमलनि जी छाया जो आसिरो था वठनि । जे श्रीवृन्दावन में रही बि शरीर धन में ममता रखियमि, प्राण पालण लाइ माणुहुनि जा मुंह तकियमि त मूं खे सौ सौ धिकार आहे । छोट श्रीवृन्दावन विहारी प्रभूअ जे चरण कमलनि जे अनुराग खां परे थी वियुसि । हे सारे संसार जा प्राणियो ! मां तवहां खे थोरो आदेशु थो करियां, मूं ते कृपा करे उहो ज़रूर बुधो । जे तवहां खे सभिनी आश्चर्य रूपु पुरुषार्थनि जे पाइण जी, असीम शक्ति पाइण जी अभिलाषा आहे त बिना देरि उन्हीअ देश में हलिया अचो जंहि देश खे प्यारे गोकुल चन्द्र निर्भउ कयो आहे । नेत्रनि हून्दे पाण खे मदन गोपाल जे आनंदमय दर्शन खां वंचित छो था थियो । सिघोई अची सांवलिड़े साईं अ जी शरणि पकिड़ियो ।

जंहि श्रीवृन्दावन लाइ श्रीलक्ष्मीदेवी भी ललिचाइजी रही आहे उनमें निवासु करे पंहिजी ततल दिलि खे ठारि । जुवानु नारीअ सां मिली जियं कामी हर्षिति था थियनि, मदिरा पान सां जियं नशयुनि जो चितु प्रफुलिति थो थिए । दरिद्री जियं महा धनु पाए सुखी था थियनि, मां बि उन रीति श्रीवृन्दावन में

अची आनंदित थियो आहियां ।

जंहि श्रीवृन्दाबन में उत्कृष्ट मोक्ष खे बि तुछु समुझण वारा  
महा भाग्य संत ब्राजमानु आहिनि, जिते जा रज कण बि  
चिन्तामणियुनि खां वधीक सुन्दर आहिनि । वलियूं ऐं वृक्ष कल्पवृक्ष  
जे समान आहिनि, जो सुखमय सुख सरूपु मंगलनि जो बि  
मंगल मूलु आहे, पोइ शरीर हून्दे अहिड़े श्रीवृन्दाबन धाम जो  
सेवनु केरु न कंदो ? अजायो, बियनि साधननि जा कलेश छा  
था कयो ? श्रीवृन्दाबनु पंजनि रसनि जो धामो विराहे रहियो  
आहे पोइ वठण में आलसु छो था करियो ? श्रीवृन्दाबन जी  
उदारता अणगणी आहे ऐं कृपालुता बेहदि आहे । श्रीवृन्दाबन  
जी ईश्वरता जे सम्पति जो बि उपहासु थी करे । अहिड़े देव  
मुनि वंदित श्रीवृन्दाबन जी मां शरणि आहियां ।

मां ऐं मुंहिजा छदे, अखियूं पूरे, सरल बालक वांगे  
श्रीवृन्दाबन में पेही वजु । घणा वीचार न करि । महा आनंद सागर  
खे छदे दुख जे दरियाह में छो थो पतितु थीं । पूर्णकाम श्रीवृन्दाबन  
धाम खे दिसी श्री लक्ष्मी नारायण जा रोम बि हर्षित था थियनि ।  
तंहि करे तुछ त्रिशिना खे छदे श्रीवृन्दाबन जी शरणि आउ । मूं  
खे श्रीयुगल सरकार जी कीरति पंहिजे प्रवाह में वहाए श्रीवृन्दाबन  
में वठी आई आहे । हाणे प्रभू चरणनि में आत्म समर्पणु करे  
सर्वदा हिते रही पंहिजो जीवनु सफलु कंदुसि । भू पावन,  
कीरति राशि देव दुर्लभु श्रीवृन्दाबनु वदे सौभाग्य सां प्राप्त  
थियो आहे । कोटि चन्द्र खे लजित करण वारे प्यारे गोविंद जे  
पादारविंदनि में अनुरागु करि । इहोई श्रीवृन्दाबन में रहण जो  
लाभु आहे । जे तोखे वदे में वदे लाभ जी घुरिज आहे त

श्रीवृन्दावन में अचण लाइ थोरिड़ो साधनु बि न थो करीं जिते  
सुमहण खे बि भगुवानु भजनु थो मजें ।

बृह्मा आदिक देवताऊं बि श्रीवृन्दावन जी शरणि लाइ  
वाझाए रहिया आहिनि । उन्हनि वटि वजण में तोखे कहिड़ो  
लाभु थींदो ? श्रीवृन्दावन जी सुगंधि मयी हीर हृदय में हरी रस  
जो संचारु थी करे । मधुर मनोहर गुंजावली ऐं करील जे सुन्दरु  
फलनि जो दर्शनु करे गद्गद् कंठ सां “जै श्रीकृष्ण” “जै  
श्रीकृष्ण” “जै श्रीकृष्ण” चवंदे प्रेम जे आंसुनि सां कढ़हीं श्रीबृज  
भूमि खे भिजाईदुसि । जे श्रीवृन्दावन धाम में प्रभू चरणनि जी  
सेवा जो अधिकरी न बणिएं त पोइ जीअण जो कहिड़ो लाभु ।  
अड़े मूर्ख मन ! समूह उपनिषद जंहिजे तत्व खे न था ज़ाणीं  
सघनि, गहिरे प्रेम सां ई जे को प्राप्त थिए थो, जो सभिनी  
पुरुषार्थनि जो फलु आहे, आनंद जो सागरु, दीननि जो बंधू,  
शरणि पियनि जो सचो आसिरो श्रीवृन्दावन धामु ई आहे ।  
उनजे प्राप्ती अ लाइ सभु बंधन छिनी बृज में आउ । समय जी  
खबर कान्हे, धर्म मंझि स्थिति न आहे, प्रभूअ जे चरण कमलनि  
में बि मूं मंदमति जो सनेहु कोन आहे, पापनि खां बि मां आजो  
न थियुसि, इन्हीअ करे सतिपुरुषनि जी कृपा बि मूं लाइ अलभु  
आहे । बियो को बि आसिरो न दिंसी अनन्य चित सां श्रीवृन्दावन  
जी शरणि पियो आहियां । जेके जिअरे ई मुड़िदा थी पया  
आहिनि, सत् असत् मन ऐं तन जो जिनिजा वापार बंदि थी  
विया आहिनि, श्रीयुगल जे पाद पद्मनि जो दिव्य रसु आस्वादनु  
करे जेके प्रेम में उन्मति ऐं मस्त थी रहिया आहिनि सचु पचु त  
पृथ्वी अ ते उहे ई धन्यु आहिनि । हे श्रीवृन्दावन ! तूं मूं खे  
पवित्र करण वारो जीवनु धनु आहीं । तूं ई मुंहिजो भूषणु ऐं

सचो जसु आहीं । मां तुंहिजे चरणनि में आत्म समर्पणु थो करियां । वेदु भगुवानु चवे थो त उन जो फलु श्रीकृष्ण चरणनि में अमुलु अनुरागु आहे । कृपा करे मूं खे उहो प्रदानु कयो । बाबा श्रीवृन्दाबन साईं ! हाणे दाहो थीउ । पंहिजे ब्रिचिड़े जो अंगलु मज्जु । उन ते थोरो करि । हे बाबा ! हे मालिक ! श्रीयुगल सरकार जे गुणनि सां मुंहिजा कनिड़ा भरे छदि श्रीयुगल जी रूप माधुरी अ सां मुंहिजे नेणनि खे ठारि । श्रीयुगल जे जस में मुंहिजी रसिना खे नचाइ । श्रीयुगल जी सेवा में मुंहिजो साहु सदिके थिए । इहाई मुंहिजी नम्र प्रार्थना आहे । भला महाराज ! चडो जे फल दियण में कीबाई थो त पोइ मूं खां कुष्ठु वठण में संकोचु न करि । हाणे मुंहिजे शरीर खे त स्वीकारु करि । मां सचु हाणे पंहिजे शरीर खे पाले न थो सघां । दाढो थकिजी पियो आहियां । बार में दबियलु माणहू सबल साधु पुरुषनि जे दया पात्र थींदो आहे । तो जहिड़े कृपा सिंधु जे हून्दे मां अंधे खूह में किरी पवां ऐं तूं दिसंदे बि मुंहिजी बांह न पकिड़ीं त छा तोखे इयें वाजिबु आहे । इन में तुंहिजी ई गिला थींदी । हे रस धाम ! तूं ई मुंहिजो रक्षकु आहीं । तूं ई मुंहिजो सचो सहारो आहीं । मां घणी श्रद्धा ऐं भक्ति सां निमाणो थी श्रीवृन्दाबन धाम जे महा भाग्यशाली कीट पतंगनि खे बि वन्दना थो करियां पर बृज खां बाहरि रहण वारनि देवताउनि खे बि कख जे समान थो जाणां । वधीक छा चवां । श्रीवृन्दाबन खां बाहरि रही पाण भगुवानु बि पूर्ण न थो थी सघे । सारे बृह्माण्ड जे अन्दरि जे के धाम आहिनि अथवा जेके लोक बृह्माण्ड खं बाहिरि, वैकुण्ठ आदि आहिनि उन्हनि सभिनी खे पंहिजी अनन्त, अखण्ड ऐं उज्वलु जोति सां प्रकाशित करण वारो, रस अमृत जो श्रोतु



वहाइण वारो, श्रीप्रिया प्रीतम खे प्रेम सुख जो अगाधु आनंदु  
 दियण वारो, बियनि सुखनि खे भुलाइण वारो श्रीवृन्दाबनु धामु  
 ई आहे । जंहि जी हिक हिक गलीअ में सफाई करण ऐं सुगंधी  
 जल छिड़कण जी सेवा देवताऊं बि घणी उत्कंठा सां था  
 करनि । अहिडे श्रीवृन्दाबन धाम में मां सदां निवासु कंदुसि ।  
 जिनि जी मति रूपु मधुकरी श्रीयुगल चरण मकरंद में मतिवाली  
 थी, रस में विहिवलु थी श्रीवृन्दाबन गुलशन में भ्रमणु थी करे  
 उन्हनि जे चरण गुलिइनि में मां हर हर झुकी प्रणामु थो  
 करियां ।

श्रीवृन्दाबन में दिव्य सुन्दर ठण्डड़ी छाया आहे कदम्ब  
 तमाल आदि वृक्षनि जी, जिनि जे हेठां प्रेम खुमारी अ सां  
 भरियल नेत्रनि सां श्रीयुगल किशोर आनन्द सां बृजमानु आहिनि ।  
 सदां पंहिजी मधुर विरूंह ऐं उदार क्रीड़ा में मगनु आहिनि । अडे  
 मन ! अहिडे ज्योतिर्मय श्रीवृन्दाबन में निवासु करे श्रीयुगल  
 किशोर जो आनंदु दर्शनु छो न थो करीं ? जिते जेकर घड़ीअ  
 घड़ीअ में श्रीप्रिया प्रीतम जी अमृत वाणी श्रवणु करे रस जे  
 समुद्र में गोता खाईं टुबियूं दे । उहेई त संसार में धन्यु आहिनि  
 जेके आनंद घन, अचरज जी सीमा, प्रीति शक्ति जा बिज सरूप  
 'श्याम श्याम' नाम वारनि रूप राशि श्रीयुगल धणियुनि जो  
 वृन्दाबन में रही भजनु था करनि ।

कब कालिदी कूल हवै हों तरुवर डार ।  
 ललित किशोरी लाइली झूलें झूला डार ॥

श्रीबृज देवियुनि जे नेत्रनि खे नयें नयें सुख जो महा सागरु दानु करण वारा, अभय दाता, जन रक्षक श्रीयुगल किशोर श्रीवृन्दाबन में अचलु राजु था माणीनि । उन प्यारे मन मोहन ऐं मदन मोहन मोहिनी श्री स्वामिनि महाराणी अ जे चरणारिविन्दन जी चेरी भाव सां सेवा मूं खे कदहीं प्राप्त थीदी ? जिते क्षण में शरद ऋतु थी अचे त क्षण में वर्षा थी थियण लगे । बी क्षण में वसंत शोभा जो आलोकु थो थिये इन रीति अनर्वचनीय आनंद सां जो श्रीलादुली लालन जे सुखनि जो सम्पादनु थो करे, उन्हीअ श्रीवृन्दाबन जो मां पल पल में स्मरणु करे मुग्धु थो थियां । कदम्ब वृक्ष जी छाया में, पीताम्बर धारी, श्रीप्रिया जू जे दर्शन में उन्मुक्त, मुरली वजाए नाम गुण में तत्पर श्रीवृन्दाबन नाथ जी सदा जै हुजे जै हुजे । श्रीयमुना पुलनि ते माधुरी निकुंज जे द्वार ते सखी मण्डल जे विच में बृजमानु श्रीप्रिया प्रियतम जे पादारिविन्दन जो मां ध्यानु करे आश्रयु थो वठां ।

हिन श्रीवृन्दाबन जे वैभव खे शिव बृह्मा आदि भी न था ज़ाणी सघनि । प्रेम उन्माद कारी, रस सम्पति जी निधी श्रीवृन्दाबनु धामु प्यारे मुरली मनोहर खे भी आश्चर्य में विझी मोहितु थो करे । हे श्रीवृन्दाबन ! तुंहिजी बन शोभा सभिनी खां श्रेष्ठ आहे, परमानंद मयी आहे । तुंहिजे मधुर गुणनि खे जेके राति दींह गाइनि था उहे पंहिजा प्राण वार वार तुंहिजे मथां न्योछावरु था करनि । उन्हनि लाइ संसार में बी कहिड़ी वस्तु आहे जंहि खे हू कख वांगे न त्यागे सघंदा । श्रीवृन्दबान मण्डल में, सति प्रेम जे सार सरूप श्री युगल सरकार जे अभय दाता चरण कमलनि में मस्तकु अर्पणु करे जे निवासु करियां त पोइ लोक जो,

परिलोक जो, धर्म जो, बियुनि अनंत व्याधियुनि जो मूं खे  
कहिड़ो भउ आहे । समूह बृह्मांडनि जे मालिक खां बि मां पोइ  
छो भउ कयां ।

वृन्दाबन में वृक्ष को मरम न जानै कोय ।

डार डार पात पात में श्री राधे राधे होय ॥

मां श्रीवृन्दाबन जे वृक्षनि खे वार वार वन्दनु थो करियां  
जिनि जो दर्शनु संसार जे दुख पापनि खे दूरि फैकण वारो  
आहे । वद्रा वद्रा त्रिषि मुनी बि जिनि जी स्तुति था करनि । फल  
फूलनि जी सम्पति साणु लता रूपु तरुणियुनि सां जे नित्यु  
आलिङ्गिति आहिनि । श्रीकृष्ण ध्यान रस में वार वार पुलकायमानु  
था थियनि । मधु धारा जे बहाने प्रेम अश्रू वहाए रहिया आहिनि ।  
जिनि खे पंहिजे पराये जो भेदु कोन आहे । जिनि जा दिव्य पुष्प  
ऐं पल्लव चुणी प्रेम मूरति श्रीगौर श्याम परस्पर वेणी ऐं चूड़ा  
बणाइनि था, पुष्प वाटिका ऐं पुष्प शैया जी रचिना था करनि ।  
जिनि जा फल भोजनु करे, सुन्दर मधुपानु करे प्रेम उन्मति  
श्रीयुगल किशोर जिनि जी सुखद छाया में विहारु थो करनि,  
अहिड़े वृक्षराजनि सां श्रीवृन्दाबनु सदां शोभायमानु थी रहियो  
आहे ।

जिनि पंहिजे जीवन में हिक वार भी श्रीवृन्दाबन जो  
गुलिड़ो सिंधियो आहे, हिक वार भी श्रीवृन्दाबन जी ठण्डिड़ी  
समीर जो स्पर्शु कयो आहे, हिक वार भी श्रीवृन्दाबन जे चित्र,  
स्थान यां कंहि व्यक्ति जो दर्शनु कयो आहे, हिक वार ई  
श्रीवृन्दाबन जे मंगल मई नाम जो उचारणु कयो आहे, उहे दूरि  
काठियावाड़ जहिड़नि देशनि में शरीर त्यागण ते बि देव मुनि

वन्दित श्रीवृन्दावन धाम खे प्राप्त थींदा । इन्हींअ में को संशयु कोन आहे । अहिड़े चमत्कारी महा दुर्लभु अनर्वचनीय आनंदराशि श्रीवृन्दावन में तूं सभु कुछ छड़े सिधो हलियो आउ । निर्मलनि खां निर्मल, बृह्मानंद मई महा जोति जे विच में अद्भुत अतुलनीय, सुख आनंद जो सारु काई भागवत जोति चमकी रही आहे । उन्हीय जे विच में अमोलक माधुर्य भूमि श्रीवृन्दावनु धामु विराजित आहे । हे सखा ! उन्हीय पावन स्थान में वेही श्रीयुगल सरकार जो स्मरणु करि ऐं प्रेम में रोई वेनती करि त चम्पा ऐं इन्दीवर जे समान चमकीली अंग कांति वारा नवल किशोर मुंहिजे हृदय में कृपा करे स्फूरति थियनि । जेके परस्पर अतिशय सनेह जी व्याकुलता जे कारण अर्ध निमेष जेतिरो समयु भी हिक बिये जो विरहु सही न था सघनि, सभिनी अंगनि में जिनि जे सदा पुलकावली छांयल आहे, जे सदा गद् गद् वचन बोलीनि था, हिक बिये जी रूप माधुरी अ में ऐतिरो त मगनु आहिनि जो भोजन खाराइण वस्त्र धारणु कराइण जी सम्भाल बि सहेलियूं ई ओन सां थियूं कनि । निरंतर वर्धनशील महा आनंद जे करे महा उन्मति श्रीयुगल किशोर श्रीवृन्दावन धाम में रुगो प्रेम विलास में ई समयु धारीनि था । जिनि जे प्रेम आनंद जो स्मरणु करे भजनानंदी पराकाष्ठावान पुरुषनि खे भजन जो रसु बि फिको थो लग्गे, मां सदां शल उन्हनि जे लीला जो स्मरण कंदो रहां ।

महा भाग्य शालिनियूं ट्रिन्हीं गुणनि जे असर खां पारि युगल जे प्रेम रस में पूरणु गोप बालाऊं जिनि जी सेवा में नित्य संलग्न आहिनि उन्हनि सोन वरिणियुनि सहेलियुनि जो मां स्मरणु करे वन्दनु थो करियां । ओ मोर पिच्छ धारी, मणिमय

कुण्डल धारी, बृज देवियुनि खे मोहण वारा मुरली वजाइण  
 बनवारी ललित त्रिभंगी लालन प्यारा कृष्ण मुंहिजे हृदय में  
 बृजमान थीउ । तुंहिजो दिव्य धामु सर्व उत्तमु, सौंदर्य सौभाग्य  
 सां युक्त श्रीवृन्दावन मुंहिजो जीवनु आहे । जिते मोर पंहिजी  
 केकी धुनि सां दहनी दिसाउनि खे नृत्य करे मुखरित था  
 करनि । कोकिलाऊं अम्बनि जे वृक्षनि ते कुहू कुहू थियूं गार्इनि ।  
 भवंरा पुष्प लताउनि ते मधुर गुंजार सां मंडिराईनि था । दिव्य  
 गुलनि जी सुगंधि चइनी दिशाउनि खे सुगंधित करे रही आहे ।  
 जिते .बुहारी अ जी चोट खाई मुक्ति परे वजी थी किरी पवे,  
 जंहिजी सेवा करण लाइ अठई सिद्धियूं नम्रता सां विनय कंदे  
 बि द्रकनि थियूं, जंहि जो नामु .बुधी माया सौ कोह परे भजी थी  
 वजे, अहिडे श्रीवृन्दावन धाम में शल मरण घड़ीअ ताई मुंहिजो  
 निवासु थिए । वाह ! वाह ! श्रीवृन्दावनु पल पल में प्रेम जो  
 उन्मादु उत्पनु करण वारो, बृह्मा शंकर लक्ष्मी ऐं श्रेष्ठ पार्षदिनि  
 खे बि ललिचाए उत्कंठिति करण वारो आहे । तंहि करे हे धीर  
 पुरुषो ! अंजुली भरि पाणी पी श्रीवृन्दावन में निवासु कयो । जे  
 पेटु भरे अमृतु पीतुव त छा थियो ? बृह्मानंद अमृत जो आस्वादनु  
 कयुव त छा थियो । उर्वशी अ जे संग जो भाग्यु पातुव त छा  
 थियो ? श्रीवृन्दावन जे सत्य रस खां त तूं वंचित रहिजी वियें  
 न । जिनि खे श्रीवृन्दावन जी भूमि मिठी लगी आहे, उन्हनि खे  
 सत् कर्म न करण जो कुछु दुखु न आहे । कारे नांग जे दंग  
 लगण सां शरीरु नासु थी वजे त बि को भउ न आहे । उन्हनि  
 खे बृह्म लोक जी सम्पति प्राप्त थियण ते बि आनन्दु न थो  
 अचे । हू त सदा श्रीवृन्दावन जे रस में लोटु पोटु थी धन्यु थी  
 रहिया आहिनि । अनर्थकारी इन्द्रियुनि खे सुखी करण जा जतन

छदे दे । देहि जो निर्वाहु मात्र थोरो घणो उपाउ करे अची  
श्रीवृन्दावन में निवासु करि ।

जेके भाग्यवंत नित्यु रास स्थली में लेधिड़ियूं था पाइनि,  
श्रीकृष्ण चरित्रनि जो पाठु था करनि । हा श्रीकृष्ण ! 'हा  
श्रीकृष्ण' जी रट लाए लीला स्थलनि ते विचरनि था उन्हनि  
जी अविद्या जी गूढि त सहज ई खुली वेई आहे । उहे महा पुरुष  
नृत्य ऐं कीर्तन कंदे कंदे प्रेम आंसूं वहाईदा श्रीवृन्दावन जी रज  
खे गीलो था बणाईनि । जे कदहीं श्रीवृन्दावन में तुंहिजी श्रद्धा ऐं  
प्यारु आहे त हरी रस में तुंहिजो मनु प्राण ही झोड़ंदो वेंदो । पर  
जेकदहीं श्रीवृन्दावन जे जड़ चेतन कहि बि वस्तु अ जो मन  
वाणी क्रिया सां कदहीं कोई अपराधु कयुइ त हरी भजनु कंदो  
हुओ बि हरी रस जो अधिकारी कीन थींदे ।

श्रीयुगल सरकार जे शोभ्या ऐं माधुर्य सागर में बुदलु हीउ  
श्रीवृन्दावनु माया, अविद्या खां परे आहे इहा पक ज़ाणु । सचु  
पचु त वृन्दावन में कूकर सूकर जो शरीरु बि देवताउन खे  
दुर्लभु आहे । किरोड़ किरोड़ मान अपमान थियण ते बि मूं खे  
को क्षेभु न थींदो छो त श्रीयुगल सरकार जी आराधना खां मूं  
खे वांद कान आहे । श्रीवृन्दावन जी एकांतिक शरणि ग्रहणु करे  
सभु लोक वेद जा मार्ग त्यागे, भाव पूर्ण चित सां श्रीयुगल चरण  
कमलनि जी मानसी सेवा लाइ मुंहिजो मनु हर हर तड़िफी  
रहियो आहे । शरीरु बृज में स्थिति हुजे, मनु रसिक युगल जे  
वेझो घुमंदो रहे, वाणी लीला गान में रुधलु रहे, कन कथा  
अमृत सां तृप्ति हुजनि, इहोई त जीवन जो सचो सारु आहे ।  
हे श्रीवृन्दावन धाम ! कृपा करे मूं खे पंहिजी गोद में गाह

जो तीलो ई बणाइ त बन पथ में विहार करण वारनि गौर  
 श्याम युगल किशोर जे चरण कमलनि जे स्पर्श जो सुख  
 अनुभवु कंदो रहां । श्रीवृन्दावन धाम में रही सुन्दर नील कमल  
 कुमुदिनियूं कल्हार आदि पुष्पनि सां पुष्पति, श्रीयुगल जे केल  
 सां भरिपूरु प्रेम सरिता श्री यमुना जी अ जो जेकदहीं दर्शनु न  
 कयाई त उहो पोइ जिये बि छेथो । मां श्री यमुना सहित  
 श्रीवृन्दावन खे नमस्कार थो करियां । चारई वेद बि हिन जी  
 महिमा खे पूरो न था जाणी सघनि । हुन जो कलरव नादु साम  
 वेद जो गानु आहे । अहिड़ी श्रीभगुवंत जी प्यार श्रीयमुना देवी  
 सदां ध्यान करण योगु आहे । जंहि श्रीयमुना में गौर श्याम  
 वरण दिव्य जोतियूं पंहिजे दिव्य प्रकाश सां लीला जो विस्तारु  
 थियूं कनि उन जी सदां जै जै हुजे । पशू, पक्षी, वृक्ष, लताऊं,  
 कुंज, कंदराऊं, वापी, कूप, तड़ाग, सरोवर, रत्न वेदकाऊं जे के  
 बि श्रीवृन्दावन में आहिनि उहे सभु प्रेम में मुग्ध ऐं बेसुधि  
 आहिनि । अहिड़े श्रीवृन्दावन जो मां सदां ध्यानु थो करियां ।  
 कदहीं तेल मर्जनु, कदहीं इश्नानु, कदहीं तीर्थ पूजनु, कदहीं  
 श्रृंगार करणु, कदहीं भोजनु, कदहीं मधुर पान ग्रहणु करणु,  
 कदहीं सुन्दरु संगीतु . बुधणु, कदहीं पुष्प शैया ते विश्रामु  
 करणु, कदहीं नौका विहारु करणु आदि अनेक लीलाउनि जो  
 श्रीवृन्दावन में रही सदा स्मरणु करि । जिनि जे दासीअ जी बि  
 अंग छटा दिसी श्री पारवती, उर्वशी, रती आदि सुन्दरियुनि जी  
 त गाल्हि कहिड़ी आहे, स्वयं मोहिनी बि आश्चर्य में अची थी  
 वजे, अहिड़ी श्रीवृन्दाबनेश्वरी स्वामिनि जी जै हुजे ।

मुंहिजो कदहीं अहिड़ा भाग थींदा जो श्री स्वामिनि महाराणी  
 अ जे चरण कमलनि जी अनूपम कांति समुद्र में मगनु थी, भाव

भगति में पुलकायमान थी, श्री स्वामिनी अ खां सिखियल संगीत विद्या सां प्रियतम श्री श्याम सुन्दर खे प्रसन्न करे विचित्र प्रसादी वसन ऐं अलंकार, हार, मालाऊं, पंहिजे शरीर ते धारणु करे गद् गद् थी श्रीवृन्दावन में मस्तानो थी विचरंदुसि ? लता ग्रह में ब्राजमान प्रेम मुग्ध गौर श्याम खे सुगंधि पानु, माला भेट देई, सुन्दर अंग राग जो विलेपनु करे, उत्तम विजिणे सां सेवा हास्य रस में मगनु थींदुसि ? श्रीवृन्दावन में ब्राजमानु थी मुरली मनोहरु श्याम सुन्दरु सारी विश्व खे अद्भुत प्रेम तरंगिति लीलाउनि सां नित्य सरोबोर करे रहियो आहे । हे मन ! तूं उन साहिब जो स्मरणु करि । जेकदहीं सभिनी अवतारनि जो अवतारु थी श्रीवृन्दावन चंद्र साईं मथुरा ऐं द्वारिका आदि धामनि में वजे त उन सां मुंहिजो कहिड़ो कमु आहे ? श्रीवृन्दावन में भी गायुनि, गोपियुनि ऐं सखनि सां घेरिजी रहे तदहीं बि मुंहिजो छा ? मां त सदां उन्हीअ निकुंज जे दर जी दरबानि आहियां जंहि में श्री प्रिया प्रियतम नित्य ब्राजमानु आहिनि । उज्वलनि खां उज्वलु, पवित्रनि खां पवित्र, मधुर खां सुमधुरु, मादकता खे भी मदु द्रियण वारो, समस्त सुखनि जे चमत्कार खे भुलाइण वारो, असीम आनंद जी राशि श्रीवृन्दावन जो मां दिलि सां स्मरणु थो करियां । श्रीप्राणेश्वरी स्वामिनि जे परम गुह्य तत्व खे समुझण वारो, प्रणय रस समुद्र जी लहिरियुनि में तरण वारो, श्रीप्रिया जे परिकर जे वचन अनुकूलु आचरण करण वारो चतुर शिरोमणि, लीला विनोदी प्यारो श्रीकृष्ण चंद्र साईं मुंहिजे हृदय में सदां ब्राजमान आहे । जिनि जे अंग अंग मां दिव्य सुगंधि फहिलिजी रही आहे, अति मधुर प्रभा प्रकाशित थी रही आहे श्रीवृन्दावन अधीश्वर जे युगल चरणनि खे जिनि हृदय में धारणु



कयो आहे तिनि भाग्यवंत पुरुषनि खे मां वार नमस्कारु थो करियां । श्रीगौलोक स्वामिनी अ जूं सिक भरियूं सेविकाऊं सुन्दर हार गले में धारणु करे लाल हस्त कमलनि में वीणा आदि वाद्य धारणु करे जंहि महिल संगीत सुषमा जो विस्तारु थियूं कनि उन्हीअ महल आनंद खे दिसी वेद जूं ऋचाऊं बि दंदनि में आङिरियूं देई अचिरज में थियूं पवनि । पंहिजे दासियुनि ऐं सहेलियुनि रूपु तारनि जे विच में अद्भुत स्वर्ण छटा सां हिकु रस जो समुद्र प्रवाहित करे निखिल जगत् खे उन रस सां पूरणु था करनि । जिनि जे श्रृंगार आदि विचित्र कला कौशल खे दिसी पशू, पक्षी, वृक्ष, लताऊं बि मुग्ध था थियनि, श्रीलक्ष्मी गौरी आदि समस्त, दिव्य देवियुनि जो रूपु जिनि जे रूप महा सागर जे हिक बूंद जे समान आहे । उहा श्री स्वामिनी केल कला चातुरी अ जी सीमा प्यारे श्यामसुन्दर जे प्रेम रस में बार बार रोमांचित थी रही आहे । अंग अंग में दिव्य आभूषण धारणु आहिनि । सीमांत देश में उज्वलु रत्नु चमकी रहियो आहे । वेणी अ जे मूल में सुहाग छत्रु ऐं पुष्पनि जी माला लपेटियल आहे । भाल में उज्वलु सिंदूर बिन्दु स्वर्णचंद्र जी शोभा पाए रही आहे । पंहिजे कटाक्ष सां भुवन मोहन प्रियतम खे घड़ीअ घड़ी मुग्ध करे रही आहे । जिनि जो अंगु अंगु रूप सौभाग्य महा माधुर्य जी स्निग्धता ऐं प्रियतम श्यामसुन्दर जे प्रेम जी वर्षा करे रहियो आहे । अनर्वचनीय प्रेम विचित्रता सां महान व्याकुलता पूर्ण वचन उच्चारण करे श्रृंगार सजाइण वारियुनि सहेलियुनि खे बि असमय में व्याकुलु करे थी छदे जा पंहिजे प्यारे प्राणेश्वर जे मुख चंद्र चर्चिति ताम्बूलु वारे वारे ग्रहणु थी करे । वरी हास्य पूर्वक गद् गद् थी प्रीतम जे मुख कमल में पंहिजे हस्त कमल सां

दिए थी । उहा काई अनर्वचनीय निकुंज सुहागिणि निकुंज देवी श्रुति मौल मणी श्रीकिशोरी स्वामिनि मुंहिजी नित्य आराधनीय आहे ।

उहो नवल किशोरु चित चोरु प्यारो नंदनन्दनु, संतनि उर चन्दनु मूं खे छोन मिठो लगंदो जो हू मुंहिजी स्वामिनी अ जी रूप राशि ते मुग्धु थी, अद्भुत अश्रू, पुलकावली, स्तम्भ आदि भावनि सां विशेष सौंदर्य धारणु करे श्री प्रिया वशिवता आदि गुणनि सां हर हर मोहे रहियो आहे । वाह ! वाह ! उहाई श्रीवृन्दावन जी माधुरी, उहोई निकुंजनि जो सौभाग्यु , उहोई प्रेम मुग्ध श्रीयुगल जी परस्पर विरुंह, उहोई मधुर परिहासु, मुंहिजे चित में वरी वरी स्फूरति थी रहियो आहे । श्रीवृन्दावन में निरंतर विहार करण वारनि गौर श्याम किशोर में मुंहिजी अनर्वचनीय आश्चर्य मयी ममता थिये । इन्हीअ लाइ मां घड़ी अ घड़ीअ श्रीवृन्दावन खे प्रार्थना थो करियां, सर्व शिरोमणि धामु श्रीवृन्दावनु, सर्व शिरोमणि ईश्वर श्रीयुगल धणी, सर्व शिरोमणि देवियूं श्रीप्रियाजू जूं सहिचरियूं, सर्व शिरोमणि युगल जो मधुर विलासु सर्वदा उत्कर्ष खे प्राप्त थिए । श्रीवृन्दावन अधीश्वरी स्वामिनी पंहिजे प्राण नाथ श्रीवृन्दावन चंद्र जे मथां प्रेम महा सागर जी अमला रति निरंतर वर्षणु करे सुखी था करनि ऐं पंहिजे सखी मण्डल खे सति रसात्मक भाव सां मस्तु बणाए आनंद था दियनि । श्रीवृन्दावन धाम खे बि पंहिजे अपूर्व प्रेम सौंदर्य सां निरंतर चमकाईनि था । अहिड़े दिव्य युगल किशोर प्रिया प्रियतम जे नित्य परिचर्या जो सौभाग्यु मूं खे कदहीं प्राप्त थींदो । जिनि जे हृदय में श्रीस्वामिनि महाराणी अ जे चरण किंकिरियुनि जे पद कमल जी नख छटा बि स्फुर्त थिये थी,

उहे बृह्मानंद शून्य में भल कींअ वजणु चाहींदियूं । मां श्री स्वामिनि महाराणी अ जे चरण कमल जोति समुद्र में महा मगनु दासी वृंदनि जे दर्शन जी अभिलाषा थो करियां, छाकाणि त उन्हनि जे ई कृपा प्रसाद सां महा दुर्लभु श्रीयुगल सरकार जी प्रेममयी आराधना प्राप्त करे सधंदुसि ।

अहा हा ! हिन श्रीवृन्दावन जो कोई कोई स्थलु किरोड़ चन्दन बन जे सुगंधि ऐं ठण्डक खे बि जीते रहियो आहे, कोई कोई स्थलु कोटि कस्तूरी अ सुगंधि खां बि वधीक मोहक आहे । किये काफूर जी सुगंधि, किये कुंकुम जो सुवासु, किये अगर चन्दन खे बि लज्जिति करण वारी दिव्य सुगंधि फैलिजी रही आहे । श्रीवृन्दावन धामु पंहिजे अनन्त विचित्र वैभव रस सां श्रीवैकुण्ठ नाथ प्रभूअ खे बि मोहितु थो करे ऐं स्वामिनि हृदय ईश्वर प्यारे श्यामसुन्दर जे मधुर प्रेम सां जड़ चेतन खे उन्मति करे रहियो आहे । पृथ्वी अ ते प्रेमानंद सुधा जो दिव्य सागरु, परम उज्वलु, असीम रस दाता श्रीधामु वृन्दावनु ई आहे । उन्हीअ खे प्राप्त करे भला ब्रीअ कंहि वस्तु दे केरु निहारीदो ?

कदम्ब कुंज हवै कबै श्रीवृन्दावन मांहि ।  
ललित किशोरी लाइले हिरंगे तिंहि मांहि ॥

हे परमानन्द सरूप श्रीवृन्दावन ! तुंहिजा कुंज बृज गोपियुनि देवियुनि, मुक्त पुरुषनि, भगुवंत प्रिय भक्तनि सां सेवित आहिनि । पर जंहि कुंज में श्री स्वामिनि मुरली मनोहर जी महा माधुरी चमिकी रही आहे उनजे स्मरण मात्र सां मां क्रत्य कृत्य थो थियां । जिते अम्ब जे शाखाउनि ते कोकिल दम्पति श्रीलादुली

लाल जे सुन्दर गान शिक्षा में संलग्न आहिनि, उन्मति थी  
 अचरज जहिड़ा गान था करनि, जंहि जी तान ते मोर नृत्य था  
 करनि ऐं शुक्र, सारिकाऊं, उन्हीअ आलाप जो अनुवचनु था  
 कनि, उन्हीअ श्रीवृन्दावन जो मां ध्यानु करे नतमस्तक थो  
 थियां । जंहि खे हिक वार स्पर्श करण सां, जंहि जी हिक वार  
 महिमा . बुधण सां, हिक वार कीरति ग्राइण सां, हिक वार प्रीति  
 सां स्मरण करण सां करुणा धामु श्रीवृन्दावन, धर्म अर्थ काम  
 मोक्ष आदि सभिनी पुरुषार्थनि जो प्रदानु थो करे, जो प्रकृत रस  
 सार, आत्मकि जोति खां परे स्थिति आहे उन्हीअ श्रीवृन्दावन जे  
 तरुलताउनि खे मां नित्य नमस्कारु थो करियां । अति स्वच्छ,  
 अति उज्ज्वल, अति सुगंधित बृजभूमि, जिते सुन्दर वृक्षनि मां  
 पराग पुंजु झरी रहियो आहे । वृक्षनि जी छाया घन घटा वांगुरु  
 शोभित आहे । जिनिजी छाया स्निग्ध ऐं मधुर आहे । जिते  
 श्रीयुगल लालनि जो नित्य विहारु थी रहियो आहे । पण्डित  
 गण प्रेम भक्ति पर्यंत पुरुषार्थनि खे पाइण लाइ अजायो जतन  
 करे रहिया आहिनि । उहे रुगो श्रीवृन्दावन जे तृण मात्र जो  
 आश्रयु वठनि त कृतार्थ थी पवनि, जिनि जे चरणनि जी रज  
 बृह्मा शिव इन्द्र आदि खे भी पावनु थी करे उहे वृन्दावन वासी  
 सर्व भाव सां मुंहिजा आराध्य आहिनि । जिनि सौभाग्य सां  
 श्रीप्रिया प्रियतम जे चरण कमलनि जो स्पर्शु प्राप्त कयो आहे,  
 जे शुद्धि चित रस मूरति थी पिया आहिनि, जिनि खां पंहिजे  
 पराये जो भानु मिटी वियो आहे, उन्हनि खे शुक्रदेव आदि महा  
 पुरुष भी नमस्कारु था करनि ।

खणी अपराधी बि हुजे पर श्रीयुगल चरणनि जो चित में  
 ध्यानु धारे श्रीवृन्दावन में निवासु करे त करे उन वदभागी अ खे बि

मां सदां नमस्कारु कंदुसि । जंहि श्री स्वामिनि जे दासियुनि जी परम पुरुषोत्तम श्रीकृष्ण चंद्र साईं बि वार वार प्रशंसा थो करे, उन्हनि श्रीबृज सरकार जे दासियुनि जी दासी थियण जी मां सदां अभिलाषा थो करियां । अनन्त सुषमा समुद्र, अनंत माधुर्य भूमि, अनन्त चित चन्द्रका आकाश, अनन्त सौभाग्य स्थल, अनन्त भगुवत रस जी सर्व श्रेष्ठ रहस्य स्थली, हीउ अनन्तु श्रीवृन्दाबनु मुंहिजी सभिनी चेष्टाउनि खे अनन्त बणाए सफलु कंदो । जिनि कल्पवृक्ष जी स्वच्छ छाया में आनन्द रस में मगनु चित वारा, क्रीड़ा कौतुकी, श्री प्रिया प्रियतम बृजमानु आहिनि, दिव्य कुसुम ऐं फलनि सां पृथ्वी ढकिजी वेई आहे, मकरंद रस धारा जी वर्षा थी रही आहे, पक्षी समूह कलरव छंदे अचल रूप सां, रूप माधुरी अ में लीनु आहिनि, शल मां बि अहिड़ी अ रीति, दिव्य फल फूलनि, दिव्य पराग, दिव्य मधु, दिव्य सुगंधि सां मण्डित थी दिव्य वृक्ष जो शरीरु धारणु करे श्रीवृन्दाबन में श्री प्रिया प्रियतम खे प्रमुदित कंदुसि ।

श्याम रस में निशि दिन मगन नांहि जानत निसि भोर ।

श्रीवृन्दाबन में प्रेम की नदी बहै चहुं ओर ॥

जिते दिव्य वलियुनि खे श्री स्वामिनि महाराणी मधुर आज्ञा सां सदां अहिलादित था करनि । “हे वीरांगनी ! नृत्य करि ।” इहो .बुधी लता नृत्यु थी करे । ‘हे देवी ! गानु करि,’ तत्काल मधुर झंकार सां गानु थी करे । हे सखी ! हास्यु करि ।’ त पुष्पनि खे खिड़ाए प्रफुल्लित गुछनि सां वृक्ष खे वेढ़े थी वजें । हे देवी ! मुंहिजे प्राण प्रियतम जो अभिवादन करि, त

सभेई लताऊं पृथ्वी अ ते झुकी प्रणामु थियूं कनि । अहा, हा कदहीं मां भी श्री स्वामिनि मिठी अ जी आज्ञा वर्तनी उन लताउनि वांगे श्रीवृन्दावन में श्री युगल सरकार जे आज्ञा जो सौभाग्यु पाइण लाइ उत्पनु थींदसि । जिनि खे श्री स्वामिनि महाराणी अ पंहिजे कर कमलनि सां सुन्दर जल सां सींचनु करे पालियो आहे, हे श्रीहरि प्रिया पालित लताओ सदा हरियूं भरियूं रहो इहा आशीश थी द्रियां । नन्दन बन, पुष्प भद्र बन आदिकनि जो जो सौंदर्य आहे अथवा मुक्त पद जो जो वैभव आहे उन्हीअ खां अनन्त गुणा अधिक सौन्दर्य ऐं वैभव सां भरिपुरु श्रीवृन्दावन पंहिजी दिव्य कांति जो विस्तारु थो करे । जंहि जी महिमा खे श्री युगल धणी पाण नित्य गानु था करनि । उन्हनि जी महिमा खे भला वेद भगवानु छा ज़ाणी सघंदो । अहो भाग्य ! हिन धन्यु पृथ्वी तल जे जीवनि खे महान पद जे दान करण लाइ मधुर महा आनन्द समुद्र श्रीवृन्दावन धामु प्रघटु थियो आहे । संसार जे खदे में किरियल जीवनि ऐं सर्व त्यागी मुक्ति पुरुषनि सभिनी खे पंहिजे दर्शन सां मुग्ध थो करे । विषयनि सां वेड़िहियलु तोड़े बृह्म निष्ठ भी हिक वार श्रीवृन्दावन जो दर्शनु कंदा त अवश्य आनन्द में बेसुधि थी वेंदा । श्रीवृन्दावन जो इहोई अद्भुत प्रभावु आहे जो कंहि साणुसि लेष मात्र भी सम्बंधु जोड़ियो त उनखे रस भंडार जे दान करण लाइ पंहिजे प्रेम बंधन में सोघो थो करे छदे ।

मूं जहिड़ो नीचु व्यक्ति श्रीवृन्दावन जी महानु महिमा खे छा ज़ाणीं सघंदो । जंहि पंहिजे दिव्य गुणनि सां श्रीमत् पुरुषोत्तम प्रभू अ खे बि वश में कयो आहे । असहनीय दुख राशि या उन्मति करण वारा सुख भी मूं खे श्रीवृन्दावन जी दृढ़ प्रीति खां

चलायमान न करे सधंदा छो त श्रीवृन्दावन जे निकुंजनि जा  
नित्य विहारी युगल धणी मुंहिजा जीवनधन आहिनि मां उन्हनि  
जे कृपा कटाक्ष में सोघो ब्रधिजी वियो आहियां । मूं खे इन गाल्हि  
जो घणे खां घणो दुखु आहे ऐं आश्चर्य थो थिए जो श्रीवृन्दावन  
में निवासु करे बि जीव श्री प्रिया प्रियतम जो सनेह पूर्वक भजनु  
न था कनि । मूं खे त श्री युगल जे चिन्तन आनंद में लोक, धर्म  
शरीर, संसार जी बि का सुधि कान आहे ।

हरी ! हरी ! हिन श्रीवृन्दावन जे महा विभूति शाली ऐं  
माता जे समान अतिशय सनेह मयी हिननि लताउनि में लौकिक  
बुद्धि त्यागे जे के बुद्धिमान पुरुष हिननि जो निरंतर आश्रयु  
ग्रहणु कनि था उहे लोक परलोक में कृतार्थ रूपु आहिनि ।  
केवलु मुक्ति आदि समस्त पुरुषार्थन खे त्यागे, के महा बुद्धिवान  
योगीन्द्र पक्षी रूपु धारणु करे श्रीवृन्दावन जे वृक्षनि ते वेही  
आनंदु माणीनि था । जिनि जी मधुर किलकार संसार जे मोह खे  
सर्वथा नाशु करण वारी आहे । अहिडे श्रीवृन्दावन खे मां पल  
पल नमस्कारु थो करियां ।

इन्द्रयुनि जे आधीन, शोचनीय अवस्थावान मूं नीच खे जे  
कदहीं युगल केल धामु श्रीवृन्दावनु स्वीकारु करे त मां अवश्य  
कृतार्थु थींदुसि । किरोड़ दुर्बुद्धियूं अचनि, अनन्त खोटियूं चेष्टाऊं  
हुजनि, असीमित अपजस थी पवनि पर हे श्रीवृन्दावन, मूं खे  
तुंहिजो विछोड़ो शल कदहीं न थिए, इहा मुंहिजी प्रार्थना आहे ।  
श्रीयुगल सरकार जे सुन्दर लीलाउनि जो गानु कंदे, उन्हनि जे  
अनुभव आनंद में निस्पंद भाव सां मगनु थी, 'हा प्रिय श्याम !  
हा प्रिय श्याम' ऊंचे स्वर सां पुकारे, रोई रोई कदहीं श्रीवृन्दावन

में निवासु कंदुसि । जिनि श्रीवृन्दावन जो आश्रयु वरिता आहे,  
 उन्हनि खे कर्मु, अकर्मु न थो सताए, माया स्पर्श न थी करे,  
 दिव्य गुण उन जी सेवा था करनि । बृह्मादिक देवताऊं उन जी  
 स्तुति था कनि ऐं श्री स्वामिनि बृज चंद्र उन्हनि खे प्रेम सां  
 पंहिजे परिकर में था गदीनि ।

जेको अनेक जन्मनि जे संचित दुर्वाशनाउनि खे नासु  
 करण वारो आहे, श्री नारायणु, बृह्मादिक देवगण खे बि जो  
 दुर्लभु आहे, महा माधुर्य रस जे जागाइण वारो आहे उहो  
 मनोहरु श्रीवृन्दावन श्रीयुगल चरणारिविन्दनि खे हृदय में धारणु  
 करे आनंद में मुग्धु थी रहियो आहे । उन्हीअ श्रीधाम जी सदा  
 जै हुजे । सभिनी जी स्तुति कंदे, सभिनी खे संतुष्ट करे, सभिनी  
 जे सुख जी कामना धारे, समभावु इच्छाउनि खां रहित थी  
 श्रीवृन्दावन में मां वासु कंदुसि ।

कामिनी कंचन जे मोह में अंधे करण वारी माया, कल्याण  
 जे मार्ग में विघ्न विझण वारी माया, बुद्धि मान पुरुषनि खे बि  
 ठगे थी । उन जी सुन्दरता, रमणीयता खे कूडो ज़ाणी परे खां  
 ई त्यागु करे श्रीवृन्दावन जो सेवनु करणु ई सचो कर्तव्यु आहे ।  
 भोग, मोक्ष, भक्ति, इन्हनि मां जेकी चार्हीदे उहो श्रीवृन्दावन  
 निवासु करण सां तो खे सहज ही प्राप्त थींदो ।

ईश्वरता जे ब्रून्द जी बि जिनि खे यादि न आहे, मधुर प्रेम  
 रस खां सवाई ब्रिये कंहि खे न था ज़ाणनि । जिनि जी सदां  
 किशोरावस्था आहे, बृज खां बाहरि न था वजन, हिकिड़ी बि  
 क्षण जिनि जी लीला खां वांदी न आहे, उहे अनर्वचनीय शोभा



धाम गौर श्याम श्रीवृन्दावन में आनंदु माणे रहिया आहिनि ।  
जिते जा श्रेष्ठ वृक्ष श्रीयुगल किशोर जी इच्छा अनुकूलु वैभव  
धारे, कढ़हीं दीर्घ, कढ़हीं लघु रूप सां, कढ़हीं ठण्डक, कढ़हीं  
उष्णता सां, कढ़हीं सूक्ष्म, कढ़हीं स्थूल रूप सां युगल जे प्रेम  
रस लहरी अ जी निरंतर वृद्धी करे रहिया आहिनि । पंहिजी  
उदारता सां वांछित फलनि जो दानु करण वारा, श्रीकृष्णानुराग  
सां पूरणु, द्वन्दातीत श्रेष्ठ मुनीश्वरनि जो बि वन्दनीय श्रीवृन्दावन  
जे वृक्षराज खे मां नमस्कारु थो करियां । हीअ श्रीवृन्दावन जी  
भूमी किये स्वस्तिक रूपणी, किये चक्रकृति, किये अर्ध चंद्राकार,  
किये रास लीला जी उपयोगी रत्नमयी उज्ज्वल चौकोर आकृति  
सां सुशोभित थी रही आहे । अहा ! श्रीवृन्दावन वासियुनि जो  
दर्शनु स्पर्शु करे, प्रणामु करे परिदेश में बि उन्हनि जो ध्यानु  
करे, गुणनि जो गानु करे, श्रवणु करे, जे के पुरुष श्रीवृन्दावन  
जी कहि वस्तु सां, व्यक्ति सां सम्बंधु जोड़िनि था उन्हनि खे  
श्रीवृन्दावनु परम पद जो दानु थो दिए । मां उन्हीअ महा पुरुष  
जी वन्दना थो करियां जंहि महा आनंद सामराज्य जी दिव्य  
भूमि श्रीवृन्दावन में जीवन पर्यन्त निवास करण जी प्रतिज्ञा कई  
आहे । छोट चूड़ामणि श्रीयुगल धणी पंहिजे सेवकनि में कहि खे  
नओं आयलु दिसी उनजे बारे में परामर्श करनि था । परम  
पावनु, असीम माधुर्य मण्डित, उज्ज्वल, चिन्मय, रस घन मूरति  
श्री लादुली लालन जे मधुर केल रंजित मनोहर कुंजनि वारे  
श्रीवृन्दावन जो मिठो नामु मां चिर काल ताई जापु कंदो  
रहंदुसि ।

ओ अज्ञ ! बियो केद्रे बि न डुकु । श्रीयुगल चरणनि जी  
मानसी परिचर्या करि । बाधाउनि जी चिन्ता न करि । भुल में बि

थियल अपराध जो शोक् न करि, केदे बि न वर्जी श्रीयुगल रस उन्मति श्रीवृन्दावन धाम में निवासु करि । जिते किये चौपड़ि जो खेलु, किये आंखि मिचोली, किये गेंद लीला, किये लता वृक्षनि जो अनुकरणु, किये हिंडोले में झूलणु, किये आश्चर्य मयी पहेलकाउनि सा रसु वरिषाइणु, किये पक्षुनि सां विनोदु करे श्रीयुगल आनन्दित थी रहिया आहिनि । उन्हीय श्रीवृन्दावन धाम जी सदाई जै जै कार आहे ।

भगुवान जा घणेई आनंद रूपु अवितार आहिनि केतिरियूं दिव्य मूर्तियूं विजय पाए चुकियूं आहिनि, केतिरा सत् चित् आनंद स्वरूप विग्रह बृजमान आहिनि पर मूं खे रुगो श्री स्वामिनि श्रीराधा सुहागु ही अत्यंत मधुर थो लगे । पुराणनि में घोषणा आहे त श्री स्वामिनि महाराणी श्रीवृन्दावन नाम वारे बन में दिव्य शोभा सां बृजमान आहे ऐं पंहिजे आश्चर्य पूरणु स्वरूप में बृज में ई प्रघटु था कनि श्रीस्वामिनि मिठी अ जो श्रीकृष्ण प्रेमु सर्व शिरोमणि ऐं सर्व श्रेष्ठ आहे । प्यारो श्रीकृष्णु ई परम पुरुष आहे, उन कृपाल युगल जी मां सदां शरणि आहियां । जिते श्री स्वामिनि श्रीवृषभानु नन्दनी अ जे चरण कमलनि जी नख चंद्र कांति जे माधुर्य में मूं खे पूरणु विश्रामु प्राप्त थिए इहा मुंहिजी वेनीत प्रार्थना आहे ।

श्रीवृन्दावन निवासी जीव जेकदहीं मूं खे पीड़ा दियनि तदहीं बि मुंहिजो मनु उन्हनि में अश्रद्धा न कंदो । हेकारी भक्ति पूरणु हृदय सां नमस्कारु करे यथा शक्ति उन्हनि जी प्रिय वस्तु अ जो दानु करे, श्रीकृष्ण में चितु लगाए, हानि लाभ, जय अजय, उन्नति उवनति, मान अपमान में सम बुद्धी रखी श्रीवृन्दावन

में चिरु निवासु कन्दुसि । हज़ार हज़ार दुर्वचन, किरोड़ किरोड़ निंदाऊं सही बि वस्त्र भोजन निवास जे अभाव जे दुखनि जे सहारे जेके श्रीवृन्दावन श्रीकृष्ण विलास भूमि में वासु करनि था उहे मुंहिजा परम वन्दनीय आहिनि । स्थावर जंगम में दोष दृष्टि खां दूरि थी, कहि खे उद्वेगु न देई, बिना यतन सहज प्राप्त भोजनु खाई, श्रीयुगल यश जो श्रवणु, कीर्तनु, स्मरणु करे जेके मधुर बुद्धि पुरुष श्रीवृन्दावन निवासु कनि था उन महाभाग्यवाननि खे मां सदां वन्दना थो करियां ।

हे श्रीवृन्दावन ! तूं कृपा करे पंहिजी माया जो संवारणु करे मुंहिजी रक्षा करि । तुंहिजी कृपा सां मूं खे ब्रियो को भउ कोन आहे पर तुंहिजी माया खां दाढो द्रकां थो । जेको माया तुंहिजे दिव्य स्वरूप खे साधारणु करे थी देखारे, अपराधी थी बणाए उन खां मुंहिजी रक्षा करि । बाबा वृन्दावन ! मां छा कयां ? लोक वेद मार्ग जे उल्लंघन करण वारी, विषय उन्मति दुष्ट इन्द्रयूं मूं खे सताए रहियूं आहिनि । उन्हनि खे रोके नथो सघां । इन्हीअ करे तुंहिजी शरणि में मां आमार्जनीय अक्षम अपराध करे रहियो आहियां, इन करे मूं लाइ किये बि सुखु कोन आहे । परम कृपाल पिता मुंहिजी रक्षा करि रक्षा करि ।

जिनि जो मनु मधुकरु श्रीप्रिया प्रियतम जे चरण मकरंद जो पानु करे उन्मति थी रहियो आहे, श्रीयुगल जे प्रेम जे तीव्र प्रवाह में जिनि खे निरंतर अश्रु प्रवाह ऐं पुलकावली थी रही आहे, प्राणेश्वर श्रीयुगल किशोर जे आनंद लुब्ध थियण करे, सेवा विसृति जो जिनि खे अनुतापु थो थिए उन श्रीजू किंकरियुनि जी मां सदां शरणि आहियां ।

जिते जे प्रति कंकड़ में चिन्तामणियुनि जो प्रकाशु आहे,  
 प्रति रज कण में रसिक युगल जे पावन पद चिन्ह जो निवासु  
 आहे, उन्हीअ श्रीवृन्दाबन जी श्रेष्ठ भूमि जो मां सदां चिंतनु थो  
 करियां । हिन श्रीवृन्दाबन में श्रीयुगल जी सन्दर केलि शैया  
 रचण में सखियूं निरंतर मगनु आहिनि । रस आवेश में हरण,  
 पक्षी द्रुम लताऊं उन्मति आहिनि । जो दिव्य निकुंजनि, दिव्य  
 रत्न स्थलियुनि, दिव्य रमणीय सरोवर ऐं नदियुनि ऐं मणिमय  
 पर्वतनि सां भूषित आहे उन्हीअ श्रीवृन्दाबन जे ध्यान में मां शल  
 मगनु रहां । जा श्रीकृष्ण चरणारिविंदनि जी प्रेम लक्षणा भक्ति  
 मुक्त पुरुषनि खे बि कदहीं दर्शनु न थी दिए, त्रिदशियुनि मुनियुनि  
 खे बि जंहि जी प्राप्ति दुर्गमु आहे, उहा भक्ति देवी श्रीधाम  
 निवासी जंहि तंहि जीव खे चुम्बुइंदी थी वते । जेके अनन्य भाव  
 सां श्रीवृन्दाबन जो भजनु था कनि, रुगो उन्हनि खे ई श्रीयुगल  
 सरकार जे चरण कमलनि जे माधुर्य रस जो अनुभवु प्राप्ति थिए  
 थो । श्रीयुगल सरकार, उन्हनि जूं सहिचरियूं ऐं अनुरागी रसिक  
 संत तिनि जी कथा त परे रही, पर श्रीवृन्दाबन जे वृक्ष जो हिकु  
 पतो भी संसार खे प्रेम मुग्ध करण में समर्थु आहे । जीवन पर्यन्त  
 श्रीवृन्दाबनु न छर्दीदुसि, इन्हीय संकल्प करण वारे जणु सभेई  
 सत्कर्म पूरा कया, उपनिषदनि जो सम्पूर्ण श्रवणु कयो ऐं श्रीहरी  
 अ जी सची आराधना कई ।

मुंहिजो स्वाभावु निंदा योग्य आहे, इन्हीय करे निंदा थियण  
 ते मूं खे ज़रा बि चिन्ता कान थी थिए । अपराधी शरीर खे दण्डु  
 मिलंदो इन में दुःख करण जी कहिड़ी गाल्हि आहे । कोई  
 मुंहिजी अवज्ञा थो करे त पाप जो फलु समुझी संतोषु थो  
 करियां । सभिनी जे कृपा जो बुखियो थी कूकर वांगियां श्रीवृन्दाबन

धाम में वासु कंदुसि । श्रीवृन्दावन निवासी व्यक्ति जो मनु सदां  
श्रीकृष्ण प्रेम जो आस्वादनु थो करे । हितां जा जड़ चेतन सभेई  
चिंद घन जोति सरूपु आहिनि । तुंहिजो बि उहो सरूपु आहे ।  
अहिड़ी अ जोति जो तोखे जे कदहीं भासु न थो थिए त  
सतिगुर देव जे मुख मां इहा कथा श्रवणु करे, निरंतर चिन्तनु  
करे प्रारब्ध जे शेष जीवन पर्यन्त श्रीबृज जो निवासु करि त  
चित जी हिक अहिड़ी अद्भुत रस मय अवस्था थी थिए जो  
परम बृह्मानंदु बि बूंद वांगुरु थो नज़रि अचे । पर हाय, हाय !  
विषयनि में जकिड़ियल इन्द्रयुनि जो पुतलो जीवु माया में अंधो  
थी उहा आनंद राशि प्राप्त न थो करे । हे प्रभू ! श्रीवृन्दावन जे  
विछोड़े खां मुंहिजी रक्षा करि । श्रीयुगल कीरति सुधा में राति  
द्रीह मुंहिजी रसिना खे प्रवृत्ति करि । सुवर्ण मयी श्री स्वामिनि जे  
चरण कमलनि जी सेवा लाइ रोई रोई अधीरु थियां । प्रेम जी  
शुद्धि सम्पति पाए जगत खां उद्धारु पाए सधां ।

मूं खे किरोड़ नरक भोगिणा पवनि, भली मुंहिजा मनोरथ  
बि पूरा न थियनि अथवा ईश्वरु बि मूं ते दया न करे पर  
श्रीयुगल चरण कमलनि में मुंहिजी लालसा कदहीं घटि न  
थिये ।

हे श्रीकृष्ण ! हिन श्रीवृन्दावन जे गहन बन में मुंहिजो मन  
रत्नु विजाइजी वियो आहे । उहो तो लघो आहे छा ? मूं खे  
विश्वासु आहे त उहो तो चित चोर वटि आहे । तूं खिली  
स्वीकारु करि । भली वापसि न करि । मां तुंहिजो दासु आहियां ।  
भली पाण वटि रखु पर हिक वार मजु त मूं खे आथतु थिए ।

हिन श्रीवृन्दावन में प्यारो श्रीगोविंदु सुर ताल सां मुरली थो वज़ाए ऐं श्री स्वमिनि महाराणी कर कमलनि सां ताड़ी वज़ाए तालु था मिलाइनि । मयूर समूह मस्तु थी तांडव नृत्य था कनि । इन्हीअ आनन्द खे दिसी सभेई रसिक वृन्द अद्भुत रस जो अनुभवु था कनि । जदहीं सखी मण्डल सहित श्रीप्रिया प्रीतम रस मयी रस रंग में प्रवृत्ति था थियनि ऐं श्रीवृन्दावन अति विचित्र रूप सां प्रकाशित थो थिए तदहीं बृह्मादिक देवताऊं मोक्ष आनंद जो तिरिस्कारु करे ऋषी मुनी समाधि ध्यान जो त्यागु करे, श्री लक्ष्मी नारायणु पंहिजे वैभव विलास खे विसारे प्रेम विहवलु थी बृज रस में लोटु पोटु था थियनि । जिनि महा पुरुषनि जे श्रीमुख चंद्र मां श्री श्रीजू सुहाग श्रीकृष्ण जो दिव्य चरित्र स्त्रोत वांगे झरी रहियो आहे, जंहि स्त्रोत में वही मां श्रीवृन्दावन में आयो आहियां, उन्हनि रसिक शिरोमणि महद् पुरुषनि जे चरण कमलनि में आत्म समर्पण करे समस्त आयू श्रीवृन्दावन में गुजारींदुसि । हीउ श्रीवृन्दावनु महा आनंद जी चमत्कार पूर्ण पद्धी आहे । महान प्रीति जो आश्चर्य मयी सुख सरूपु मार्गु आहे । महान उदारता, महान ऐश्वर्य जी परम अवधि आहे । समूह उपनिषदनि जो महा गुप्त सारु आहे । मधुरमा सागर श्री स्वामिनी जंहि जे रस में मगनु थी पंहिजे नटवर प्रियतम साणु विचित्र क्रीड़ा विनोद थी करे ऐं पाण प्रियतमु भी श्रीप्राण प्रिया जू जे सौन्दर्य अमृत जो पानु करे प्रेम में विहवलु थो थिए ऐं सहेलियूं चित्र पुतिलियुनि वांगे श्रीप्रिया प्रियतम खे घेरे बीठियूं आहिनि । उहा श्रीवृन्दाटवी मुंहिजे ध्यान जो विषयु आहे । हीउ श्रीवृन्दावनु ईश्वरता जे ज्ञाता पुरुषनि जे हृदय खे बि विस्मय थो दिए । हिते प्रणय रस माधुरी तरंग स्वरूपु धारे

वृजमानु आहिनि । सर्वोत्तम भाग्य लक्ष्मी सभिनी वटि निवासु  
करे रही आहे ऐं मुंहिजे आशा समुद्र जो बेड़ो हीउ श्रीवृन्दाबनु  
चइनी पासे प्रकाशमानु थी रहियो आहे । असीम प्रेमामृत समुद्र  
खे उछिलूं खाराइण वारो शरद पूर्णिमा चन्द्रमा हीउ श्रीवृन्दाबनु  
पंहिजी मधुर रसामृत जी वर्षा सां वसुंधरा खे सींचित करे  
रहियो आहे जो जीवन मुक्ति पुरुषनि जे हृदय जो बि मंथनु थो  
करे जो निर्वेक्ष दया जो सागरु आहे । आश्चर्य मयी विस्तीर्ण  
सुषमा वैभव जी निधी श्री प्रिया प्रीतम जे ललित पदान्यास सां  
जो सर्वत्र मधुरु थी रहियो आहे उहो श्रीवृन्दाबनु मुंहिजी दुर्लभु  
इच्छा भी पूरणु कंदो । हे नित्य धाम श्रीवृन्दाबन ! मां संसार में  
अतुलनीय दुखी आहियां । तूं आनंद जो अपारु सागरु आं । मां  
महा पाप मयी ऐं तूं सत्य धर्म जी सीमा । तूं अनाथ त्राण जो  
वृत्तु धारण वारो ऐं मां अनन्य शरणागत् आहियां । तूं अवश्य  
पंहिजे बिरद जी रक्षा कंदे ।

आकाश मां पुष्प वर्षा थी रही आहे । देवताळं दुंदभी था  
वजाइनि । दिव्य उन्मति कारणी समीर वही रही आहे । अद्भुत्  
चन्द्रमा अमृत वर्षा करे रहियो आहे । श्रीयमुना पुलनि ते दिव्य  
पराग जो चूर्णु विछायो पियो आहे । अहिडे सुखद स्थान ते  
सहिचरी मंडल सहित नृत्य परायण श्री युगल सरकार जो स्मरणु  
करि ।

जेसी ताई श्रीवृन्दाबन भूमि में दृढ़ निष्ठा न थीदी तेसी ताई  
श्रीजू चरण कमलनि जी नख चन्द्रका हृदय में उदय न थीदी ।  
ऐं जेसी ताई श्रीयुगल सरकार जे पद नख मणि चन्द्रका हृदय में  
उदय न थीदी तेसी ताई चित वृत्ति चकोरी आनंदु कीअ पाईदी ?

प्यारो श्रीकृष्ण चंद्र दिव्य दिव्य जोतिर्मय मोती ऐं रत्न चूड़े  
 पंहिजे कर कमलनि सां सुन्दर हार थो ठाहे । श्री प्रिया जू परम  
 आदर सां पंहिजे कंठ में धारणु कनि था । हे महात्मा ! जेकदहीं  
 तूं बि सची श्रद्धा सां श्रीवृन्दावन भूमि में लोटु पोटु थींदि त  
 अहिड़ा मनोहर दर्शन ऐं सेवा सौभाग्य तो लाइ दुर्लभु न थींदा ।  
 इहो निश्चय ज़ाणु । अजु त मां वाइड़ो थी वियुसि जो दिठुमि  
 त श्रीवृन्दावन जे मनोहर आकाश में हिकिड़ो चौहठि कलाउनि  
 पूर्ण नीलमु चन्द्रमा, अचिरजमयी, नित्यनूतन हेम कमलनी अ  
 खे घणो सनेहु देई रहियो आहे । पोइ भला मां सुख सागर में  
 कीअ न मगनु थींदुसि ? लाल रंग लाइण खां सवाई बि  
 जिनिजा, अधर, हस्त कमल चरण गुलिड़ा सदां लालु लालु  
 आहिनि । काजल खां सवाई बि जिनिजा नेत्र नील कमल जे  
 समान सुन्दर आहिनि । कंधी करण खां सवाई बि जिनि जी  
 केशराशि चिकिनी ऐं मनोहर आहे । भूषणनि खां सवाई बि जे के  
 विश्व जो सींगारु आहिनि, उन्हनि मिठनि मालिकनि जो  
 श्रीवृन्दावन में रहंदे सदा स्मरणु करि । जिनि खे श्रीवृन्दावनु  
 प्राणनि खो प्यारो आहे, अहिड़नि महा पुरुषनि में जेकदहीं  
 तुंहिजी निःछल प्रीति आहे त श्रीवृन्दावन रस प्राप्ती अ में तोखे  
 देरि न लगंदी । ऐं जे भाग वसि श्रीवृन्दावन में बि प्रीति थी  
 पवेई त कृपाल युगल धणी पाण तुंहिजी दिलि में घिड़ी ईंदा ।  
 जिते पूर्णमा तिथि खां सवाई चंद्रमा सदा पूर्ण आहे, सरोवर खां  
 सवाई कमल सदा प्रफुलित आहिनि, नदी अ खां सवाई किनारा  
 चमकी रहिया आहिनि, बादल खां सवाई दामिनी दमकी रही  
 आहे उन्हीअ श्रीस्वामिनि जूं जे मिठे घर श्रीवृन्दावन जी सदाई  
 जै हुजे । जिते स्वामिनि पंहिजी कंहि दासी अ खे प्यार सां



चवनि था: अड़ी वाइड़ी ! तुंहिजी बृद्धि कादे वेई आहे ?

दासी : मिठी सरकार ! तवहां चोराई आहे ।

सरकार : पर काथे रखी आ ?

दासी : स्वामिनि ! तवहां वटि ई त हून्दी ?

सरकार : मुंहिजनि हथनि में त कान आहे ?

दासी : त शायद साड़ी अ जे पलव में रखी हून्दव ।

इहो बुधी श्रीजू महाराज खिली पंहिजी गुलनि जी छड़ी  
अ सां दासी अ खे ताड़िना था कनि । अहिड़ो आनंद धामु  
श्रीवृन्दाबनु मुंहिजी जीवन मूड़ि आहे ।

हे श्रीवृन्दाबन ! आत्म निवेदन करण वारे खे, अनन्त  
चिन्तामणियूं, अखुटु, अमृतु, अथाहु भक्ति जा समाज सुख ऐं  
असीमिति मुक्तियूं प्रदानु थो करीं । तवहां जे दर्शन जी तीव्र  
इच्छा ऊंचे भाव प्राप्ति जी दीक्षा आहे ऐं श्रीजू स्वामिनि जी  
आराधना प्रेम पुरीअ में प्रविष्ट थियण जो द्वारु । जिते जा  
मोरनि जा खम्भ भी श्रीभगुवंत जे मस्तक जा भूषण आहिनि ।  
जिते जे सुन्दर गुलनि जा हार श्री भगुवान जे कंठ जो श्रृंगारु  
आहिनि । जितो जे दिव्य उज्ज्वल धातुनि सां श्रीकृष्ण चंद्र साईं  
अ जा दिव्य अंग चित्रित आहिनि । जितां जी मनोहर गुंजावली  
प्यारे कृष्ण जे गले जी शोभा थी वधाए । जिते नील पद्मनि जे  
समान प्यारे मन मोहन जी उज्ज्वल कांति छिटिकी रही आहे ।  
उन्हीअ धन्यातिधन्य श्रीवृन्दाबन जो मां शल सदां भजनु कंदो  
रहां । शुद्धि सचिदानंद श्रीवृन्दाबन में जेके लता वृक्ष आहिनि  
उन्हनि खे स्पर्शु करे वायु जंहि देश में प्रवाहिति थी थिए  
उन्हीअ देश जे नीच कीट पतंगनि पर्यन्त जीवनि खे श्री

वैकुण्ठ धाम दे वठी वज्रण लाइ सजा सजाया विमान समय जी प्रतीक्षा कंदा हुआ दिव्य धाम जे द्वार ते तियारु बीठा आहिनि । जंहि श्रीवृन्दाबन जी रज कण, पुष्पनि जी सुगंधि, श्री यमुना जल जूं बून्दू हवा सां गढ़िजी जंहि देश में वज्रनि थियूं उन्हनि देशनि जे वारकी जीवनि खे बि भक्ति मुक्ति जो दानु देई धन्यु थियूं बणाईनि ।

कर्ण रसायन महा मंगल कारी हरी नाम जो कीर्तनु जंहि हिकवार बि कयो आहे, जिनि खे श्रीवृन्दाबन जी सुन्दरता पाण दे आकर्शिति थी करे, जिनि पंहिजे अंगनि खे बृज रज सां सुशोभित कयो आहे उन महा भाग्य जी स्तुति केरु करे सधंदो ? जो शब्द, स्पर्श, रूप रस गंधि सां लीला पुरुषोत्तम श्रीकृष्ण चंद्र जे दिव्य इन्द्रियुनि खे बि मोहितु थो करे, बे आसिरनि जो जेको सचो आसिरो आहे, भुक्ति मुक्ति जी महिमा घटाए महा भक्ति रूपु रत्न जो प्रकाशु करण वारो आहे, जे को नीच जीवनि खे भी धन्य शिरोमणि थो बणाए, बुधायो त उहो भल केरु आहे ? मां चवां थो त 'श्रीवृन्दाबनु धामु' 'श्रीवृन्दाबनु धामु' आहे । विपुल पुलकावनी अ सां उन्मद् उल्लास हास्य परायण श्री प्रिया प्रियतम जंहिजो दर्शनु करे मधुर स्वर सां "जै हो, जै हो" "वाह वाह" "धन्यु आ धन्यु आ" "जै वृन्दाबन" "जै वृन्दाबन" हर हर उचारीनि था । अहिडे श्रीवृन्दाबन धाम जो नामु रटण वारनि खे छा न प्राप्त थींदो ? आनंद अमृत पूर्ण चन्द्र जे समान, पृथ्वी अ जो गुप्त धनु, सभिनी धामनि जे मथां प्रकाशमानु हीउ अद्भुत् धामु आहे । जंहि में रस सरोवर जे कंठे ते गौर नील दिव्य राज हंस, प्रेम दोरि में ब्रधा हुआ शोभा जो विस्तारु था कनि । उन्हीअ जो मां चिर किंकरु आहियां ।

अड़े मुख जीवो ! अविकल इन्द्रयूं प्राप्त करे बि वेद गुप्त  
 धन श्रीवृन्दावन जो भजनु न था करियो । पेरनि सां परिक्रमा  
 दियो । मुख सां नामु रटियो । कननि सां कथा अमृत जो पानु  
 कयो, मन सां ध्यानु धारियो त तवहां जो जीवनु अवश्य सफलु  
 थींदो । कहि समय, लता, वृक्ष, पक्षरह अ जे नाम करण ऐं उन्हनि  
 जी मधुर लाति ते मोहिजी श्रीयुगल धणी पाण में मधुर विवाद  
 था कनि ऐं परस्पर विजयाकांक्षी थी प्रमाण देई, रस पुर्ण युद्धि  
 करे, पंहुजुनि प्यारियुनि सहेलियुनि खे खिलाए प्रसन्न था  
 कनि । श्री स्वामिनि मुख चन्द्रमां-स्त्रवति मधुर वार्तालापु जो  
 चन्दन खां ठण्डी रस धारा वांगुरु सखी वृन्दनि जे कननि में  
 प्रवेशु थो करे उहो मधुरु वार्तालापु मुंहिजे चित खे बि उन्मुक्ति  
 थो बणाए । राति दीह प्रेम रंग में रसियल, श्रीवृन्दावन कुंज में  
 ब्राजित, गौर श्याम महा मनोहर, परस्पर मन प्राण समर्पण  
 करण वारा साहिब, तिनि जो सदां स्मरणु करि । उन सां गदु  
 हर्ष विषाद पूर्ण हिन बाहिरिएं वंहिवार खे सुपनो समुझी दिलि  
 जी पटी अ तां मेसारे छदि । तदहीं उहो सचो सुखु माणें  
 सघदै । हे भायड़ा ! नितु टे दफा नियम सां श्रीबृज रज खे सिरु  
 झुकाए, रोई करे उच स्वा में “हे श्रीवृन्दावन मूं अभागे जी रक्षा  
 करि, रक्षा करि, “ मूं खे श्रीकृष्ण कुरिब जो दिव्य दानु देई  
 कृतार्थु करि” इयें बादाइ त तुंहिजो भलो थींदो ।

श्रीस्वामिनि महाराणी सखियुनि जे सलाह ते मानवती थी  
 जदहीं मौनु अवलम्बनु करे कहि कुंज में ब्राजमानु थियनि था,  
 तदहीं प्यारो नंद नंदनु, संतनि उर चंदनु, सभु कार्य विसारे,  
 श्रीवृन्दावन जे सुन्दरु मधुरु फल पुष्पनि जूं भेटाऊं खणी श्री प्रिया  
 जू खे सम्भारे मनाइण लाइ अचे थो । उन श्री वृन्दावन धाम जी,

जंहिजी गोद में इहे मधुर लीलाऊं थी रहियूं आहिनि, सदाई जै हुजे । जंहि महल श्री स्वामिनि महाराणी पुलकित हृदय सां श्रीवृन्दाबन जी गुणावली गानु था करनि, उन महल भंवरनि खां गुंजार, कोकिलाउनि खां पंचम स्वर आलापु, तोतनि खां युगल नाम जो पाठु, ऐं मोरनि खां के की धुनि भुलिजी थी वजे । वधीक छा चवां ? उन वक्त श्री स्वामिनि जूं जी वाणी ऐं प्यारे श्याम सुन्दर जी मुरली भी माठि में थियूं अची वजनि ऐं श्री स्वामिनि मिठी अ जे मधुर गान में पाणु भुलाए उन रस जो आस्वादनु थियूं करनि । श्री स्वामिनि महाराणी अ जी रचियल श्रीवृन्दाबन महिमा जा गीत सहेलियूं तोतनि मैनाउनि खे यदि कराए श्रीयुगल सरकार जी दरिबारि में गाराइनि थियूं । जिनि खे . बुधी किशोरी कन्तु प्यारो श्रीकृष्ण प्रेम में विहिवलु थी धन्य धन्य चई अनंत आदुर सां पंहिजी स्वामिनि द्राहुं निहारीदि अखिड़ियुनि में खेनि धन्यवादु थो दिए ।

जंहि सभेई शास्त्र दिसी छदिया पर श्रीवृन्दाबन खे परम उत्तमु न समुझो, मुंहिजी समुझ में उहो महा मूढ़ आहे । पर जंहि श्रीवृन्दाबन खे परतरु तत्व चयो ऐं ज़ातो आहे, उहो तोड़े वर्ण माला जो ज़ाणूं न आहे तदही बि सभिनी सर्वज्ञ महानुभावनि जो सराहनीय आहे ।

हे हठीमन ! पंहिजे मरण खे वेझो ज़ाणु । सभिनी जीवनि जो आज्ञाकारी दासु थीउ । कामिनी रूप अग्नि ते पंहिजी अखियुनि खे पत्तंगु बणए न जलाइ । सदा श्रीवृन्दाबन में अखण्डु निवासु करे सौभाग्यशाली थीउ । श्रीवृन्दाबन नाम सां गदु हिकिड़ो पूर्ण रसमय समुद्रु ब्राजमानु आहे, जंहि नाम खे

श्रीयुगल सरकार जी रसिना ऐं श्रवण गाए ऐं .बुधी रस जो आस्वादनु था कनि । पुण्यनि खां बि ऊंचो पुण्यु, मंगलनि लाइ बि मंगलदाई, दिव्य खां बि परम दिव्य, कामु देव जो बि पूर्ण काम, सार जो सचो सारु, प्रेम दातारनि खे बि प्रेमु द्रियण वारो श्रीवृन्दाबन खां सवाइ बियो केरु थींदो । जंहिजी यश राशि, सुमेर मन्द्राचल खां बि विशालु आहे ऐं सारी विश्व में व्यापक आहे अहिड़ा मान्धाता आदि प्रतापी महाराजाऊं श्रीवृन्दाबन जी रज कण जी प्राप्ति लाइ लालयित था रहनि उन्हीअ अमृत मयी स्थान में अचण में छो थो देरि करीं ?

हे मधुर मधुर सुन्दर हास्य वारा, दिव्य पीत पट धारी, नील मेघ वर्ण नाथ, हे रासि विलासी प्रेम सम्पति जा वास भवन, हे निकुंज नाथ, निकुंज वासी, निकुंज विलासी, चन्द्रमा खां बि उज्ज्वल कांति वारा साहिब तवहां जी सदा जै हुजे ।

“हे प्राणेश युगल ! जे तवहां कृपाल थियो त हिन वृन्दाबन में हिकिड़ो अपूर्व अनोखो अलौकिक कदम्ब कुंज आहे, उते कृपा करे चरण घुमायो ।” सखी अ जा इहे विनीत वचन .बुधी ‘तत्काल हलो, हलो’ चवंदा घणी अ उत्कण्ठा सां परस्पर हथिड़ा देई, मधुर हास्य कंदा करुणा निधान युगल धणी जल्दी जल्दी कदम्ब कुंज दे हलनि था । शीघ्रता में ओढ़िनी ऐं पीताम्बर बृज भूमि ते गसनि था । उन्हनि खे सम्भालींदे मां कद्दहीं श्रीयुगल जे पोयां घुमंदुसि ? जिते युगल लालनि जो परस्पर अनुरागु सदां वधंदो थो रहे, जितां जा जड़ चेतन युगल जे प्रेम जो रूपु आहिनि, जिते अचण वारनि खे बि रस मयी दिव्य शरीर जो दानु थो मिले उहो श्री प्रिया प्रीतम जो नित्यु धामु

श्रीवृन्दाबनु मुंहिजो आराध्यु आहे । जंहिजी सहज उदार शक्ति श्रीकृष्ण भगुवान जी रस मयी भक्ति ऐं अलौकिक मुक्ति थी प्रदानु करे, जंहिजे अगियां कुछु दुर्लभु न आहे, बिना परिश्रम जे अणगणियां सुख जिते प्राप्त थियनि था उन्हीअ वृन्दाबन धाम खे मां वार वार वन्दनु थो करियां । जिते जागंदे बि संसार जी चेतना लोपु थी थिए, मदिरा बिना मस्ती थी चढ़े, धन हून्दे गरीबी, सहिज त्याग जी पराकाष्ठा, ऐं परेश प्रभू अ जे प्रेम रस जो तीव्र प्रवाहु सहज प्राप्त थो थिए, मन ! उन्ही अ श्रीवृन्दाबन में हली निवासु करि ।

अड़े अबोध ! तूं अंधो त नाही ? कामिनी अ जे लिकल सरूप खे न थो ज़ाणीं छा ? बाहिरियें रूप जे मोह में न फासी हिकदम श्रीवृन्दाबन हलियो आ । नीलमणि समान कान्तिवान, मुंहिजा चित चोर युगल किशोर श्रीवृन्दाबन में विहारु था कनि छोन थो संसार खे पुठी देई उन्हनि खे गोलहे सचो आनन्दु वठी ? श्रीवृन्दाबन जे दृढ़ निवासियुनि जो मोहु कींअ न समूल नासु थींदो जढ़हीं राति दींह उन्हनि जे कननि में श्रीयुगल चरणारिविन्दन जे नूपुरनि जी ध्वनि गूंजी रही आहे, जेका बृह्म ज्ञान ऐं ऐश्वर्य ज्ञान खे बि भुलाए थी छदे । हाय हाय ! मूढ़ जीव कुल, धन, विद्या, बल जे गर्व रूपु पर्वत ते वेही रहिया आहिनि । उहे श्रीवृन्दाबन जी रस माधुरी कींअ पाईदा ? ओ मुंहिजी मतिरूपु तोती ! विषय जो बनु छदे, वासिनाउनि जी फांसी अ खे छिनी, मनोरम श्रीवृन्दाबन दे उद्गमणु ई तो खे वाजिबु आहे । श्री स्वामिनी अ जे नेत्र पद्मनि जे ब्रधू, पूर्ण रस सिंधू, अनर्वचनीय पूर्ण कला विशिष्ट श्यामलचन्द्र जो श्रीवृन्दाबन में रही दर्शनु करि । किरोड़ किरोड़ चन्द्रमाउनि जी आनंद सुधा वर्षा सां जो

नित्य इश्नानु करे अत्यंत ठण्डिङो थियो आहे, उन्हीअ वृन्दाबन धाम में, हे त्रियताप तप्त जीव ! सिधो अची पंहिजो तापु मिटाइ । किरोड़ विपतियूं, किरोड़ निन्दाऊं मथां अची पवनि तद्हीं बि पंहिजी आत्मा खां प्यारो श्रीवृन्दाबनु मां न छद्दीदुसि, इहो वृद्ध संकल्पु करि ।

हे श्रीवृन्दाबन धाम ! तूं मूं खे परम हरी रस दान जो अपारु लोभु देई, मुंहिजा हिन लोक जा सर्वधर्म खसे वता हाणे हरी रस जो कणो बि मूं खे नथो दी । हाय ! हाय ! मां तोखे छा चवां ? मूं खे केदा दिलासा दिनइ, चयुइ तुंहिजी हरि प्रकार रक्षा कंदुसि । इन्हनि आशवासनि खां ई माया डिजी, मूं वटां भजी वेई, हाणे हरी रस जो दानु देई मूं खे कृतार्थु करि । श्रीवृन्दाबन आश्रय खां सवाइ श्रीजू पद पद्मनि जी आराधना भला कींअ थींदी ? श्री स्वामिनि जी आराधना खां सवाइ त श्रीनन्दनन्दन साईं अ जी कृपा बि दुर्लभु आहे । आश्चर्यु आ जो श्रीप्रिया प्रियततम त पंहिजे अनंत दिव्य लीलाउनि सां सारी विश्व जो चितु चोराए रहिया आहिनि पर श्रीवृन्दाबन त पंहिजी साधारण वस्तुउनि सां ई श्रीयुगल सरकार जे मन खे मोहे छद्दियो आहे ऐं पंहिजे वसि करे रखियो आहे । धर्म, अर्थ, काम, मोक्ष, ईश्वर भक्ति ऐं उनजे सभिनी साधननि खे त्यागे श्रीप्रिया प्रियतम जी चरण सेवा प्राप्ति जी लालिसा धारे के महापुरुष जीवन पर्यंत श्रीवृन्दाबन में निवासु करनि था । जिते जी रूप, सौंदर्य, गंधि आदि सम्पति खां हीनु तरु लताउनि जो बि श्रीयुगल धणी घणो आदरु था कनि । उन्हीअ श्रीवृन्दाबन खे मां सप्रेम दण्डवति थो करियां ।

पारिजात तरु छाया में मणि जटित सिंहासन ते पुण्यमय  
 आसन ते ब्राजमानु थी श्रीयुगल सरकार सनेहियुनि जा आदुर  
 था कनि । उन्हनि खां बन कथाऊं . बुधनि था । अहिड़े रस  
 समाज जो सदा दर्शनु करि । प्रभू अ जे चरण कमल अनुरागी  
 महा पुरुषनि जो सतिसंगु, सेवा ऐं भगुवंत कथा अमृत में श्रवण  
 रुचि, भगुवत अर्पित सभु कर्म, उन्हनि सभिनी जो सचो फलु  
 आहे श्रीवृन्दावन में रही प्यारे मन मोहन जी झांकियुनि जो  
 दर्शनु करणु ।

शल मरण जे कठिन समय में भी कृपालु श्रीयुगल सरकार  
 जो स्मरणु, ध्यानु मूं खां न भुलिजे । ऐं विपति काल में भी  
 हिकिड़ी बि क्षण लाइ श्रीवृन्दावन खां बाहरि न वजां । श्रीवृन्दावन  
 जी कीरति चांदनी हृदय कुमुद खे खिड़ाइण वारी, मोह तम खे  
 मिटाइण वारी आहे । रस समुद्र में मुग्ध करण वारी आहे ।

हे श्याम सुन्दर ! हे आनन्दरस रत्नाकर ! हे हरी ! हे  
 वृन्दावन नागर ! श्री स्वामिनि मुख कमल मधुकर ! नित्य  
 विलासी, बंसी प्राण ! नित्य स्वामिनि सद्गुण गायक ! प्रेम  
 निपुण ! विलास मोहन ! कृपा करे मुंहिजे हृदय मन्दिर में हिक  
 पल लाइ उदय थियो । हे श्रीवृन्दावन कुंज भूषण, हे श्री  
 वृन्दावन नित्य परायण, हे प्रेम उन्मति ! श्री स्वामिनि सुख  
 निधि ! वृन्दावन मोहन ! वृन्दावन जीवन, श्रीवृन्दावन चंद्रमा !  
 कृपा करे मुंहिजे हृदय निकुंज में अची राति दीह खेदंदो रहु ।  
 ब्रियनि देशनि में चइनी पदार्थनि जी प्राप्ती थी सघे थी,  
 भगुवान जो भजनु भी थी सघंदो पर उज्ज्वल रस पूर्ण भक्ति  
 राशि श्रीवृन्दावन खां सवाई ब्रियो काथे उपलब्ध न आहे ।



हज़ार जन्म तपस्याऊं, जप, योग, समाधि आदि सां बि जो रसु प्राप्त न थो थिए सो हिक वार श्रीवृन्दावन खे श्रद्धा सां प्रणामु करण सां सहज प्राप्त थींदो । जंहि स्थान ते रस उन्मति श्रीयुगल धणी, रस सिक्त लता वृक्ष, रस प्रफुल्लित सरोवर, रस रूपु कमल, अपार रस विनोदी विहंगम, रस उल्लसित गोपी देवी, ऐं महा रस पूर्ण क्रीड़ा ऐं रस विहिवल सभु वस्तू बृजित आहिनि उन्हीय श्रीवृन्दावन धाम जो मां स्मरणु थो करियां । अतिशय मधुर श्रीयुगल धणी जिन जो हिकु प्राणु, हिक आत्मा, हिकु विनोदु, हिक क्रिया, सभिनी इन्द्रयुनि जी हिक चेष्टा, हिकु प्रणय आनंदु, हिकु सुखु विलासु आहे उहे गौर नील कान्ति युगल मुंहिजो जीवन सर्वस्वु आहिनि । जिते बिनु तेल ऐं वटि जे बूटियूं दीपक वति चमिकनि थियूं ऐं प्रकाशु थियूं कनि, अमृत खां बि मिठे ऐं सुवादी जल सां भरिपूरु सरोवर आहिनि ऐं दिव्य सहस्रदल कमल प्रफुल्लित आहिनि, दिव्य हंसनि जूं क्रीड़ाऊं आहिनि, दिव्य स्वर्ण रत्नमय लताकुंज आहिनि, जिते नित्य श्रीयुगल जो दिव्य दीदारु आहे, दिव्य रूपु दिव्य सौभाग्यु, दिव्य हास्य, दिव्य केलि कौशलु आहिनि उते दिव्य लीला विनोदी युगल सरकार जो मां ध्यानु थो धारियां । हिन श्रीवृन्दावन में हिकिडे निकुंज में हिक मधुर स्वभाव वारी, दूषण रहित देवी ब्राजमानु आहे । मां उन्हनि जे श्रीचरणारिविंदन में श्याम वर्ण दिव्य सुगंधि युत पुष्पनि जी भेट रखी, अंचुली ब्रधी, घणी अ नम्रता सां प्रणामु थो करियां, सेवा थो करियां, परिक्रमा थो दियां, वरी वरी वन्दनु थो करियां । जेकदहीं एकांति भाव आश्रत थी, भजन संपति सा पूर्ण थी, आनंद उन्मति थी श्रीवृन्दावन में निवासु कन्दुसि त मूं खे पक आहे त श्रीयुगल

सरकार कृपा करे मूं खे कदहीं न छद्दीदा । हे श्रीकृष्ण !  
 दुर्वासना रूपु सुदृढ, सौ सौ रसियुनि सां ब्रधल मुंहिजे मन खे  
 पंहिजे कृपा बल सां छिके पंहिजी विहार भूमि श्रीवृन्दावन में  
 पंहिजे चरण कमल जी छाया में निवासु दे ।

इन्द्रयनि खे मां रोके न थो सघां । मूं में हिकु बि गुणु कोन  
 आहे । अनंत दोष मुंहिजी दिलि में भरिया पिया आहिनि । हे  
 कृपाल हरी ! विरधाता बि मूं सां नाराजु आहे, हाणे मां छा  
 करियां ? कादे वजां ? हे कृपालु श्रीवृन्दाबल धाम ! तूं ई कृपा  
 करे मूं खे अनन्यु भावु देई पंहिजी गोद में निवास करण जो  
 सौभाग्यु बखिशु करि । विश्व में, तोड़े बाहरि श्रीवृन्दावन खां  
 सवाय मधुर वस्तु बी कान आहे, इहो मूं निश्चय जातो आहे ।  
 जेसीताई हीउ जीउ प्रेम विलास कंद श्रीवृन्दावन खे श्रद्धा प्रेम  
 सां प्रणामु न थो करे तेसीताई श्रीगोविंद पादारिविन्दनि जो  
 विशुद्धि भक्ति रहस्य कीअ पाए सघंदो ?

जेकदहीं सभेई माणहू मूं खे चाण्डालु, कूकरु, गर्दभु  
 जहिड़नि सम्बोधननि सां पुकारे मुंहिजो तिरस्कारु बि कनि  
 तदहीं बि मूं खे तिर मात्र दुखु न थीदो छो त गोपेश्वरु  
 भगुवानु, श्रीगिरि राजु, देवी श्रीवृन्दा बृज जा पशू पक्षी मूं ते  
 दया ऐं कृपा करे बृज रस जो दानु देई कृतार्थ कंदा । पोइ  
 बाहरी कुवाक्यनि जी भला मां चिंता छा लाइ करियां ?

हे भगुवान ! मूं खे अहिड़ी ममता दे जो श्रीयुगल पद  
 कमलनि में आसत्तु थी श्रीवृन्दावन खां कदहीं बि बाहरि न  
 वजां । जीर्ण कन्था कोपीन धारणु करे, श्रीयुगल लीला जो  
 कीर्तनु कंदे, सांझी अ जे समय फल फूल खाई, श्रीबृज भूमि में

पंहिजो जीवनु व्यतीतु कयां । श्रीवृन्दावन में घुमणु सभु सम्पति जो मूलु, सभु धर्मनि जो सारु, सभु सिद्धियुनि जो दाता, सभु भजननि जी महिमा माधुर्य जो अजस्त्र स्त्रोतु आहे । कदहीं मां प्रेम जी मदिरा पानु करे, उच्च स्वर सां श्रीयगुल गुणगानु करे नृत्यु हास्यु कंदे, डोड़दे डोड़दे, डुकंदे डुकंदे अचेतु थी बृज भूमि में लेथिड़ियूं पाईदुसि । श्रीस्वामिनि जे प्राणाधार श्रीकृष्ण जी विहार स्थली श्रीवृन्दावन जिनि जो जीवनु आहे मां उन्हनि जे चरण रज में पियो रहां, इहा मुंहिजी अभिलाषा ऐं प्रार्थना आहे । मां श्रीवृन्दावन धाम जे ब्रल ते हिकिड़ी असम्भवु अभिलाषा थो करियां त प्रेम उन्माद सां भरिपूर श्रीबृज भूमि में मां नित्यु लोटु पोटु थींदो रहां । परियां श्रीप्रिया प्रीतम आनंद में झूमंदा, कर कमलनि में कमल फेराईदा, मुंहिजे वेज्ञो अची पंहिजे चरण कमल जे स्पर्श सां मूं खे जागाईदा । छा मुंहिजी इहा अभिलाषा सफलु न थींदी ? सुपने में भी श्रीयुगल सरकार जे चरण कमलनि खे गोद में करे प्यार सां सहलाईदो रहां तदहीं बि मां महाभाग्य शाली थींदुसि । श्रीवृन्दावनु धाम 'मां केवलु बृज में निवासु कयां' एतिरे संकल्प सां बि पंहिजी कृपा जी वर्षा थो करे । छा उहो मूं अभागे खे पंहिजी अनन्त करुणा जे ब्रल ते अनन्त जन्मनि ताई श्री प्रिया प्रियतम जे सनेह में सरसब्जु न कंदो ?

हे प्रभू ! पंहिजे कर्मनि जे प्रवाह में मां वहंदो थो वजां । तुंहिजी इच्छा सां जे भव दुख में पीड़िति थी कंहि बिये स्थान दे वही वजां त बि इहा कृपा कजि त मुंहिजी ज़िभिड़ी सदा श्रीवृन्दावन नामु जपींदी रहे ऐं मिठा गुण गाईंदी रहे । बस बियो कुछु मूं खे न खपे ।

હે શ્રીવૃન્દાબન ધામ ! મુંહિજી હીઅ અન્તિમ અભિલાષા આહે ત ક્ષીણ નાઢિયુનિ સાં દુર્બલુ થી, મેલે કુચેલે શરીર સાં, વિખિઢિયલ જટાઉનિ સાં, ફાટલ ચીથિઢિયુનિ જે કપિઢનિ સાં, ચુપિ ચાપિ શાંતિ સ્વભાવ સાં, શ્રીપ્રિયા પ્રિયતમ જે ચરણ કમલનિ જી સેવા મેં તન્મયતા પ્રાપ્ત કરે સદા તુંહિજી ગોદ મેં પિયો રહાં । તુંહિજી ગોદ કિરોઢ માતાઉનિ જે અંક ખાં બિ વધીક સુખ દાઈ ઈં આદરણીય જાણંદે અનન્ય વૃત સાં તુંહિજે પ્યારે સમ્રાટ ઈં સમરાજી જા નિતુ નવાં મંગલ મનાઈંદો, જૈ જૈ ગાઈંદો, અહિલાદ સાગર મેં મછુલી અ વાંગુરુ સદા તુઢિગંદો રહાં । ઇહા મુંહિજી અભિલાષા કૃપા કરે અવશ્ય પૂરી કજો ।

કૃપાલ બૃજ ભૂમિ તવહાં જી સદાં જૈ જૈ કાર હુજે ।  
 બોલિ મિઠિઢે બાબલ સાઈં અમાં જી સદાઈં જૈ ।

ॐ

एको ओंकार श्री सतिगुर प्रसादि  
बोलिणा सति श्री वाहगुरु ।

श्री वृन्दावन परम सनेही चाचा श्रीवृन्दावनदास श्रीवृन्दावन  
जे प्रेम रस में भिजी गद् गद् थी फरिमाइनि था :

हे श्रीवृन्दावन धाम ! तुंहिजी मधुर महिमा मां हिकिड़ी अ  
जिभ सां छा गाए सघंदुसि ? हज़ार जिभुनि सां शेषु भगुवानु  
भी तुंहिजी अनंत महिमा जो हिकु कणो बि पूरो कथनु न करे  
सधियो आहे । तुंहिजी भागु भरी अ भूमि में, जिते श्रीलादुली  
लालन पंहिजा घणा घणा बाल विनोद करे, पंहिजे नन्हे नन्हे  
गुलिइनि जहिइनि सुन्दरु चरणनि जे रस भरियुनि रेखाउनि  
सां छाप हणी सारी भूमि सींगारी आहे । जिते किये श्रीयुगल  
सरकार जे चरणनि जा चिहिनिड़ा दिसी प्रेम में उन्मति थी  
श्रीपारवती पति महादेवु उन रस भरी रज में लेथिड़ियूं पाइण  
लाइ ललिचाइजी रहियो आहे । श्रीबृह्मा मन ई मन में प्रभूअ खे  
मनाए थो ऐं विनय थो करे त हे नाथ ! मूं खां सृष्टि रचिना जो  
कार्यु हाणे नथो सम्भालियो थिये । कृपा करे ब्रियो बृह्मा मुकिररु  
करे मूं खे आजो करे श्रीबृज में निवास जो सौभाग्यु प्रदानु  
कयो । मां बृज में तवहां प्यारनि गोपन गुवालनि जी जूठि  
खाई पंहिजो हीउ जदिड़ो जीउ जियारीदुसि । अनेक मुनीश्वरनि

जा टोला बृज जे निवास लाइ अनेक तपस्याऊं, यज्ञ जप वृत्त करे रहिया आहिनि । हे वृन्दावन धाम ! ईश्वर जा सभेई अवतार ईश्वरता जे सुखनि सां भरिजी हिति लहनि था पर तुंहिजे माधुर्य आनंद खे दिसी खेनि ईश्वरता बि फिकी थी लगे । तुंहिजे माधुर्य रस सागर में पाणु भुलाए सदा मगनु था रहनि । रूप गुण कला चातुरी अ जी निधी श्रीयुगल धणी तुंहिजी ई गोद में पंहिजे मधुर विहार जी अखण्ड बरिसाति था कनि । जे नयूं नयूं नंदियूं थी रसिक संतनि जे हृदय जे धिटियुनि में आनंद सां वही रहियूं आहिनि । जेके सतिगुर साहिब जी ओट वठी सखा भावु धारे, श्रीरासेश्वरी स्वामिनि जो मधुरु नामु उचारे कृपा जो अमृत प्राप्ति था कनि उहेई भागनि भरिया गुर परमेश्वर जा प्यारा तुंहिजो सचो रसु माणिनि था । तुंहिजो दिव्य सरूपु दिसनि था तुंहिजी अनोखी कीरति ज़ाणिनि था । इयें सभेई वेद शास्त्र संत पुकारे चवनि था । रस निधि श्रीवृन्दावन धाम तुंहिजी जै हुजे ।

हीअ पृथ्वी भगुवानु जी हिक अलौकिक पेती आहे जंहि में श्रीवृन्दावनु धामु सचो रत्नु बिराजमानु आहे । हीउ वेदनि जो सारु धनु श्रीवृन्दावनु बाहरि मुख जीनि खे नज़रि न थो अचे छो त उन्हनि जे हृदय जे अखियुनि में कुमति जो मोतियो पाणी अची वियो आहे । जदहीं सतिगुर जो कृपा रूपु सुरिमो रसिकनि जी सिफारश सां खेनि प्राप्त थींदो तदहीं रसरत्नु दिसण में ईंदो ऐं मनु भी उन खे पाइण लाइ मचिलंदो । जंहि रस रतन मां राति द्रीह माधुर्य अमृत जो समुद्र उमिड़ी रहियो आहे, जंहि में श्रीयुगल धणी मछुलियुनि वांगे सदां तरंदा था रहनि । भावुक

भक्त उहो दर्शनु करे गद् गद् थी जै जै मनार्इनि था । कसमु  
खणी चवनि था त हीउ अपूर्व सुखु ज्ञान कर्मयोग आदि अनेक  
साधननि मां कदहीं न मिलियो आहे । श्रीवृन्दावन धाम तूं धन्यु  
आहीं ।

अड़े मुंहिजो सदोरा मन ! तोखे सतिगुर कृपा सां सुठो  
घाटु हथि लगो आहे । सनेही सन्तनि सां गदिजी प्रेम जी मधुर  
चांदनीअ में हिन महानु दुर्लभ श्रीगौरश्याम नयनाभिराम, ललित  
ललाम, लावण्य धाम श्रीप्रिया प्रियतम जा मिठा केल दिसु ।  
संसार जे सुखनि खे विसारे छदि, श्रीयुगल जे रूप गुणनि में  
आसक्त थीउ । रस भरियनि कुंजनि में वसी, चणनि जी रोटी ऐं  
बथुए जो सागु खाई पंहिजो पेटु भरि । सनेह भरियुनि सहेलियुनि  
खे श्रीयुगल सरकार जी सेवा में मगनु दिसी तूं बि कहि टहल  
पाइण लाइ अंगलु करि, पोइ श्रीसतिगुर जे कृपा सां उहो  
अलभु लाभु लही सरकार जे कीरति रूपु बगीचे में उरिझी  
पवंदे त वरी कदहीं न निकिरंदे । हीअ श्रीवृन्दावन जी मिठी  
भूमि अनेक रस कौतुकनि सां भरियल आहे । जिते गलिबहियां  
देई श्रीयुगल धणी, कुंज कुंज गली गली अ में हंसनि खे  
लजाइण वारी चालि सां घुमी रहिया आहिनि । संदनि अंग  
कांति जूं लहिरियूं चौधारी फैलिजी रहियूं आहिनि । अहिडे  
आनंद धाम श्रीवृन्दावन खे मुंहिजो वार वार प्रणामु आहे । हीअ  
सारी विश्व माया जी रचिना आहे पर सत् चित् आनंद सरूपु  
बृज भूमी, उन्ही अ जा जड़ चेतन जीव सभु चैतन्य आहिनि ऐं  
उन्हनि खे माया कदहीं छुही बि नथी सघे । हीउ वृन्दावन  
धामु भजन रस जो खेतु आहे जिते सुमतिवान संत शूर वीर

सदा वसनि था जे श्री प्रिया प्रियतम जे लीला रूपु नगर जा  
 सिक भरिया पांथेडू आहिनि । संसार खे पुठी देई जे उन्हीअ  
 रस जी राह ते हलंदड़ थिया से सदां धन्यु आहिनि, ऊंच  
 आहिनि । उहे सतिगुर परमेश्वर जे कृपा जे बल सां श्रीवृन्दाबन  
 जी ओट वठी, कलियुग जी कुटिल सेना सां युद्धि करे सदां  
 अगिते वधनि था, कदहीं पेरु पोइते न था कनि । तोड़े काम  
 क्रोध आदि योद्धा भी महा बलवान आहिनि पर श्रीवृन्दाबन  
 वासी भक्त जन श्रीयुगल जे मधुर नाम जो कवचु पहिरे, भक्ति  
 जा हथियार खणी, सतिसंग जे कोट में वेही सभिनी विघ्ननि ते  
 जीत पाइनि था । श्रीयुगल धणियुनि जे जैकार जो नगारो  
 वजाए, श्रीगौर श्याम जे रूप माधुर्य जो मधुपानु करे प्रेम उन्मति  
 थी श्रीवृन्दाबन जी रस रजिड़ी अ में लोटु पोडु था थियनि ।  
 हीअ भूमी भी धन्यु आहे ऐं हिन जे गोद में वसाइण वारा संत  
 भी धन्यु आहिनि । श्रीवृन्दाबन धाम दे निहारे श्री प्रिया प्रियतम  
 अद्भुत् आनंद में मगनु था थियनि । उन्हीअ समय सनेह भरियूं  
 सहेलियूं गदिजी कीरति थियूं गाइनि । पाण में विन्दुर थियूं  
 कनि । हे सखी ! प्रेम रूपु बृह्म, श्रीयुगल सरकार जे खेल  
 खेलाइण लाइ सुन्दर सम्पति सां भरिपूर हिन बनिड़े जी रचिना  
 करे कृत्य कृत्य थी रहियो आहे । राति जो कुमुदिनियूं थियूं  
 टिड़नि ऐं दीह जो कमल था खिलनि जिनि जी मिठी सुगंधि  
 ते लोभी भंवर था फासनि । वृक्षनि में सुन्दर गुल टिड़ी जणु  
 प्रमुदित थी था हसनि । कीर ऐं कोकिलाऊं, मोर ऐं सारिकाऊं  
 मिठियूं लातियूं था लंवनि । जणु मुनीश्वर अनुराग में भिजी  
 प्यारी ऐं लाल जे जस जो जशनु था गाइनि । सखी ! दिसु त  
 सहीं ही वलियूं ऐं वृक्ष सावनि पननि सां, नवीन नवीन कपोलनि



सां, गुलिङ्गनि जे पुछनि सां आनंद जे मस्ती अ में झूमी रहिया  
आहिनि । कदहीं को पतो न पीलो थो थिए ऐं न खिसी किये थो  
छो त हिननि प्रेम अमृत जो पानु कयो आहे । असां जी स्वामिनि  
महाराणी अ जूं अण गणियूं चंद्र वदनियूं सहेलियूं जेदाहुं तेदाहुं  
सेवा कार्य में फिरंदियूं थियूं वतनि । इन्हीअ करे अधिकार खे  
हितां सदा लाइ नेकाली मिलियल आहे ।

परम पावन भूमि जंहि ते कपूर जो चूर्णु विछायलु आहे  
उन जी सुन्दरता जी मां कहिड़ी उपमा दियं ? वलियुनि ऐं  
वृक्षनि खे पाण में लपिटियलु दिसी रसनि धाम श्रीप्रिया प्रियतम  
कौतुक सां “शाबाशि बेटा ! तवहां जो सनेहु वधंदो रहे”, इयें  
चवनि था । उहे बि प्रेम मूरति युगल सरकार जा इहे मिठा बोल  
बुधी, प्रेम में आतुरु थी, सिरिड़ो झुकाए चरण रजिड़ी अ में  
प्रणामु था करनि । करुणा कुशल श्रीयुगल धणी प्रेम चकित थी  
मंजुल निकुंज में वेही था रहनि, उन निकुंज खे वार वार वन्दनु  
थो करियां जिते अहिलादिनी आनंद सरूपु अलबेली सरकार  
बृजमानु आहिनि । जंहि निकुंज जी सेवा रति काम अनेक रूप  
धारे करे रहिया आहिनि । श्रीरासेश्वरी अमड़ि जो लोक ललित  
धामु, वेद तन्त्र, शेष शंकर आदि गाइनि जसु अभिरामु, बृह्मा बि  
चइनि मुखनि सां जपे जंहि जो नामु, जिते सनेह जी सरिता  
वहे आठोयांम, जिते सदां बसंतु आ न थधि न का घाम । रासि  
विहार जे मधुर नृत्यु करे, नूपुर किंकिणियुनि जी रुणि झुणि सां  
जंहि बन जूं चारई दिशाऊं गूंजिजी रहियूं आहिनि । जणु पृथ्वी  
अ जो सौभाग्यु चमिकी रहियो आहे । जिते नितु नई रस माधुरी,  
नितु नई लोचननि खे ललक, नितु नओं हृदय में उमंगु, नितु

नओं श्रीयुगल सरकार जो विहारु आहे । अड़े मन ! पोइ छो न थीं हिन बृज भूमीअ तां बलहारु बलहारु । जानिब युगल जी जस ध्वजा श्रीवृन्दावन तो खे लख लख वार जुहार ! हिन सारे भूमणल जी मुकुट मणि पंज योजन भूमि श्रीवृन्दावन धाम जी आहे । जंहि भूमि जी बान्हप लाइ देव नागिरियूं दिलि सां याचना थियूं कनि पर घणी अमूल्य हुअण करे उन्हनि खे बि प्राप्त न थी थिए । शंकरु भगवानु इन लाइ समाधियूं थो लगाए, मुनीश्वर तपस्याउनि जा जतन था कनि । तदहीं मस मस कृपा सिंधु प्रभु अ जे कृपा बल ते कदहीं कदहीं वृन्दावन सुख जो कणिको उन्हनि जे हथि थो अचे ।

गौरांगी गौलोकेश्वरी श्री स्वामिनि अमड़ि जो मन भावंदो श्रीवृन्दावनु धामु आहे । जंहि में अखिल बृह्मांडनि जे ईश्वर प्यारे श्रीकृष्ण चंद्र जो मनु रस रंग में रची वियो आहे । उन्हीअ परम धाम खे मुंहिजो वार वार नमस्कारु आहे । श्रीवृन्दावन प्रेम जो खेतु, रस जो सागरु, लीला जी निधी, नित्य विहार जो परम पावनु स्थलु आहे । सभेई रसिकजन जंहि खे पंहिजो सर्वशु धनु थो समुझनि । श्रीयमुना जी मधुर धारा जी किंकिणी पहिरे, सनेह भरियुनि सहेलियुनि जे रूप फुलवारी सां सज्जित, हीअ कौतुकमयी मिठी भूमि धन्यु आहे । हिते समूह आनंद राशि श्रीगौर सांवल धणी नवां नवां केल रचे अनुराग में मगनु था रहनि । अहिड़ी अ रस भरी अ दिव्य भूमि खे जड़ मति जीवनि जी . बुद्धि भला कींअ छुही सघंदी ? बसि उहेई जन धन्यु आहिनि जिनि विषय वासनाउनि जो त्यागु करे ऐं रसिकनि जो संगु करे श्रीविपिनराज जी ओट वरिती आहे । मां कसमु खणी

थो चवां त परम कृपाल प्रभू सभिनी पासनि जूं भजन जूं  
 धाराऊं समेटे हिक श्रीवृन्दावन धाम खे ई भजन जे रस सां  
 भरिपूरु कयो आहे । छोन इयें थींदो ? प्रेम रूपु विरधाता जी  
 रसमयी रचिना हीअ वृन्दाटवी माहनु महिमा जी प्रकाश मयी  
 मणी आहे जंहिजे दिव्य प्रकाश में श्रीयुगल सरकार जा दिव्य  
 चरित्र दिसिजनि था । जंहि में मगनु थियण करे विषय वासनाऊं  
 पंहिजो पाण किरोड़े कोह परिते भजी वजनि थियूं । गुझनि खां  
 गुझो, महांगनि खां महांगो, ऊंचनि खां ऊंचो, अतुलु, अमुलु  
 अगुहियु मधुरनि खां मधुर श्रीकृष्ण प्रिया स्वामिनि जो हीउ  
 मिठो घरु आहे । जंहि भाग्यवंत खे सतिगुर सन्तनि जी कृपा  
 दृष्टि मिली आहे उन्हनि खे ई बाझारी अमां श्रीश्यामा पंहिजे  
 घरिड़े जो निवासी बणाए, प्रेम भोजन सां पाले थी । प्रेम विभोर  
 चचा जनि फरिमाइनि था तः हे मुंहिजा साधमन ! हीउ गहिरे  
 खां गहिरो सुखु अथई । मचिली पउ मिठी अमड़ि जी गोद में ।  
 बसि उहाई घड़ी धन्यु अथई जंहि में कृपा कटाक्ष जी प्राप्ति  
 थींदइ ।

श्रीवृन्दावन धाम खे पंहिजे मस्तक ते धारणु करे हीअ धरा  
 बि धन्यु थी आहे । हीउ श्रीवृन्दावन प्रभूअ जो सत् चित् आनंद  
 सरूपु आहे । श्रीयुगल लालनि खे लीला कराइण लाइ पृथ्वी अ  
 जो रूपु धारणु करे आयो आहे । महा प्रलय में सभेई लोक  
 हलियो वेंदा पर हीउ सचो धामु सदा हिक रस आनंद सां  
 काइमु रहंदो । इयें अगम निगम सुमतिवान सज्जन पुरुष चवनि  
 था, जिते प्रेम आनंद जा बादल उमिड़ी घुमिड़ी वर्षा था कनि ।  
 त्रिगुण माया जी हवा जी जिते पहुंच कान आहे, जो सदा

फलियो फूलियो हरियो भरियो साओ ढाओ लादुली लालन जो  
सुख मयी सदनु आहे । मन ! तूं उन खे ध्याइ, वरी वरी ध्याइ ।

हीअ भूमि श्रीयुगल सरकार खे लाद लदाइण वारी आहे ।  
रुगो जीवनि ते क्यासु करे पंहिजो करण लाइ करुणा सागरु  
श्रीवृन्दाबनु हिति पृथ्वी अ ते अची ब्राजमानु थियो आहे । पते  
पते मां प्रेम जो अमृतु झरी रहियो आहे । हिन अमूल्य रत्न जी  
महिमा निहारे वदा वदा जोहिरी बि थकिजी पिया, त भला  
साग भाजियुनि जा कूंजिड़ा उन महिमा खे छा कथे सघंदा ?  
श्रीयुगल धणी घुमंदे पंहिजे चरण कमलनि जी छाप श्रीबृजभूमि  
ते धारणु कनि । जणु सत्यता जी मुहिर हणी पक था  
दियनि त हीअ भूमि सभिनी खां श्रेष्ठ आहे ऐं असां जी आहे ।  
हिते छहई त्रिहूंतुं हिकिड़ेई समय में निवासु करे प्रवाहिति रहनि  
थियूं, इन लाइ अलाए श्रीयुगल खे कहिड़े वक्त सेवा में  
घुरिज पवे । छहनी त्रिहूतुनि जा गुल, फल हिति सदां मौजूद  
रहनि था । श्रीवृन्दाबन जी सरसु सेवा दिसी परम रिझिवारु  
श्रीनन्दनन्दनु ऐं श्रीवृष्णानकुमारी पंहिजी प्रेम अमिय दृष्टि सां  
सींचे सर सब्जु था करनि । पर विशेष करे करुणा मूरति  
श्रीकुंअरि किशोरी अ खे घणो रीधलु दिसी सभेई सनेह मयी  
सहेलियूं, 'हे युगल धणियुनि जा परम कृपा पात्र श्रीवृन्दाबन तूं  
सदां धन्यु आहीं ।' इयें पल पल पुकारीनि थियूं । अनन्त गुणनि  
जी राशि श्रीवृन्दाटवी तुंहिजी जै हुजे जै हुजे ।

श्रीयमुना जे तरंगनि जी माला पहिरे पंहिजी अद्भुत  
शोभा सा रसिक सन्तनि जे मन हरणी वारी श्रीबृज भुमि अमां !  
तुंहिजे जस समुद्र मां गुणनि रूपु रत्न चुणी रसिकजन पंहिजे

गले में धारणु था कनि । तोखे सदा वंदनु था कनि । श्रीबांकल  
बिहारी अ जी रस भिनी भूमि, परम करुणा मयी, अशरण  
शरणि, पंहिजी गोद में वसंदइनि जड़ चेतन खे सत् चित्  
आनन्द बणाइण वारी, लाल-प्यारी अ खे सुख दियण वारी,  
बृह्मा खे वाइड़ो करण वारी, तुंहिजी सदां जै हुजे, जै हुजे ।

हीउ वृन्दाबनु धामु पृथ्वी अ ते चन्द्रमा समान उदय  
थियो आहे । जंहि द्रांहु सन्तनि जा सर्वस धन युगल धणी  
चकोर वांगुरु प्यास सां निहारिनि था । जिते राति दींह दिव्य  
चान्दनी छिटिकी रही आहे । नृमल आकाश मां प्रेम सुधा जूं  
बून्दूं सदां बरिसनि थियूं । जो श्रीयुगल जे सोरह कलाउनि सां  
पूर्ण विहार सां पूर्णु आहे । जिते श्रीयुगल जी कृपा रूपु शरद  
पूर्णमा बिना तिथी अ जे बि पूर्णु आहे । हिन वृन्दाबन रूपु  
चन्द्रमा खे कद्रहीं बि कलियुग रूपु ऊंदाही न थी घेरे सघे ।

श्रीवृन्दाबन जो मधुरु प्रभावु निहारे, श्रीप्रिया प्रियतम रस  
में छिकिजी चवनि था । ‘वाह ! वाह ! कहिड़ी न दिव्य छटा  
छिटिकी रही आहे, जणु सुख जो समुद्र बेला भूमि खे बोड़े रस  
जी लहिरियुनि सां उमिड़ी रहियो आहे ।’ प्रेम मुग्धा श्रीकिशोरी  
जी बि उमंग सां चवनि था: “प्राण प्रियतम खे सुख दियण वारा  
कमनीय कानन ! तो खे मां प्रणामु थी करियां ।” श्रीवृन्दाबन  
जा वलियूं वृक्ष भी पत्रनि हथिड़ा लोढ़े, पशुनि जी मिठी  
लाति सां मिठी आशीश था दियनि ।

“हे सुगा वतियुनि जी सिरताज स्वामिनि ! तवहां जो  
सुहागु भागु सदां वधंदो रहे ।” प्यारो बृज चंद्र रसिक पुरंदरु,  
प्रेम में गद्गद् थी अमड़ि यशोदा महाराणीअ खे चवे थो: ‘अई

मुंहिजी जानिब अमां ! मां तुंहिजी आज्ञा टारे जेकर बनिड़े दे  
 गायूं चारण कीन वजां पर अमां जानि ! श्रीवृन्दाबन जी मोहिनी  
 अ मूं खे मोहे छदियो आहे । अलाए मूं खे कहिड़ी आदत पइजी  
 वेई आहे जो घर में वेठे हुए भी मुंहिजनि अखिड़ियुनि में  
 श्रीवृन्दाबन निकुंजनि जी शोभा अटिकी थी रहे । प्यारी प्रभाति  
 थी अचे त समूह पक्षुनि जा प्रेम कोलाहल मुंहिजे मन खे  
 ज़ोरीअ छिके था वजनि । कोकिलाऊं ऐं मैनाऊं श्रीवृषभानुनन्दनी  
 अ जो, मखण मिश्री ऐं माखी अ खां मिठो, किरोड़ अमृत सां  
 भरियलु, बिनि अखरनि वारो, परा विद्या जो सारु सरूपु मधुरु  
 नमु उचारिनि थियूं, ज़णु मुनि कुमारियूं वेद जूं त्रिचाऊं थियूं  
 गाइनि । फलनि सां, फूलनि सां, पतनि सां, अंकुरनि सां, तृण  
 राशि, मुंहिजी मन भावंदी सेवा करे, वृन्दाबन मूं खे प्रेम जे  
 बंधन में बंधी छदियो आहे । पंहिजे जानिब पुटिड़े जा इहे सरलु  
 बोलिड़ा .बुधी, बचिड़े जे सुख में सुखी थियण वारी, वात्सल्य  
 रस निधान, सनेह सणिभी मिठी ममतिणि अमां, पंहिजे लालन  
 खे गले सां लाए, प्यार सां पुचिकारे, पुठिड़ी ऐं मस्तक जे  
 हथिड़ो घुमाए, आंसुनि ऐं खीर सां भिजाए, चपिड़ा दकाए  
 चयो । मुंहिजा वृन्दाबन जा रसिक रांझन पुट ! इहो वृन्दाबनु  
 तोखे सदां अनन्त सुख दींदो । तूं शल सदां वृन्दाबन जे रस में  
 रीधो रहंदे । मुंहिजा बहु गुण बार ! मुंहिजी कौतुकी कुमार,  
 मुंहिजा गलिड़े जा हार, साह जा सींगार, अखिड़ियुनि जा  
 आधार, मुंहिजा मेरिड़ा माणिक पुट ! शल घणो जियेमि,  
 श्रीवृन्दाबन जूं मौजूं माणीमि । मुंहिजो वारु वारु तो खे आशीश  
 थो दिए । मूं .बुढिड़ी अ जी आशीशड़ी श्रीवैकुण्ठेश्वरु वाहगुरु  
 सफलु कंदो । प्रेम उन्मादिनी, परम अहिलादिनी, प्रीतम विनोदिनी

श्रीवृषभानुनन्दनी, जग वन्दिनी, पियउर चन्दनी, सर्वेश्वरी स्वामिनि  
पंहिजी अ प्यारी सहिचरी ललिता देवी अ खे प्यार सां चवनि  
थाः अई भेण ललिता ! सनेह सलिता ! प्रेम रस गलिता !  
प्रीतम सुख फलिता ! देवी ! मूं खे हीउ श्रीवृन्दाबनु अत्यंत  
प्यारो थो लगे जदहीं दिसां थी तदहीं नओं ई नओं थो  
दिसिजे, जणु सभिनी लोकनि जे मस्तक जो मंगलमयी तिलकु  
आहे । हिन जा क्षण क्षण में नवां रंग दिसी मुंहिजो हृदयु आनंद  
जूं उछिलूं थो दिए ।

मां दिसां थी त मुंहिजो प्राण प्रीतमु सांवलड़ो साईं हिन  
रसीले बनिड़े दें निहारे प्रेम में उन्मति थी थो वजे चरण कमल  
डगमगाइण था लगनिसि । हिकिड़ो पेरु भी बृज भूमि खां  
बाहरि कढण में प्रीतमु असमर्थु आहे । सखी ! सचु पचु वृन्दाबनु  
मुंहिजे सुहाग जी अमूल्य सम्पति आहे । तूं मूं सां साथु दे त मां  
जीउ भरे हिन बन जे प्रताप खे पंहिजी ज़िभिड़ी अ सां गाए  
सुखी थियां । इयें चवंदे चवंदे श्रीस्वामिनि महाराणी अ जे  
विशाल नेणनि मां अश्रुकण मोतियुनि वांगे बरिसण लगा ।  
ललिता देवी प्रेम विहवलु थी श्री स्वामिनि महाराणी अ खे गोद  
में करे प्यार सां परिचाए मधुर स्वर सां श्रीवृन्दाबन जी महिमा  
गाइण लगी । अनन्त सौभाग्य आ हिन बृज भूमी अ जो जंहि खे  
मिठी स्वामिनि पाण साराहिनि था, जंहि में अखिल बृह्मांड जे  
ईश्वर सर्व लोक मुकुट मणी, युगल धणी गौर श्याम रसिक  
राज जी लीला मनहारणी, सन्तन सुख उत्पन कारणी सर्वदा  
बनी थी रहे । प्रेम मूरति सहिचरियूं सेवा जो विस्तारु करे नयुनि  
नयुनि अभिलाषाउनि सां युगल लादुलनि खे लाद लदाइनि

थियूं । वणनि ऐं वलियुनि मां बि अमृत रस जा झरणा झरी  
 रहिया आहिनि । अलबेली जोड़ीअ जेच रण चिन्ह सां अंकित  
 हीअ वास-हवनी, जंहिजी शेष शारदा कीरति भनी, तंहिखे मां  
 बि करियां थो नेह सां नमनी पर मुंहिजी लाडुली महाराणी !  
 श्रीवृन्दावन जे मिठे महात्मय खे पूर्ण रीति सां तवहां प्रिया  
 प्रियतम ई जाणों था जंहि जी शोभा निहारीदे निहारीदे तवहां  
 बि तृप्त न था थियो, ललिता देवी अ जा इहे मिठा बोल . बुधी  
 श्रीस्वामिनि महाराणी अत्यंत प्रसन्न थिया ।

ओ मुंहिजा शुभमति मनिड़ा ! अहिड़ीअ बाझारी सरकार  
 जे कृपा जो आसिरो वठी श्रीवृन्दावन जे रजिड़ी अ जो सेवनु  
 करि छो त धणी अ जे दियण सांई धनु प्राप्त थो थिए । तंहि  
 करे तूं बि रसिक संतनि सां नातो जोड़ि त प्रेम जा दातार श्री  
 स्वामिनि बृज चन्द्र तुंहिजी झोल में श्रीवृन्दावन नित्य निवास  
 जी मन भावंदी भिक्षा दींदा । कहिड़ो महंगो आहे बृज जो  
 निवासु ? बृह्मा ऐं उधवु थी जिते गाह थियण लाइ अभिलाषाऊं  
 था कनि । श्रीवेद व्यास, शुकदेव जहिड़ा महापुरुष भी जंहिजी  
 महिमा जो पारु न पाए सधिया । नारद ऐं सनत कुमार जहिड़ा  
 दिव्य ऋषी जंहि जो नित्य चिन्तनु था कनि, श्रीउमापती  
 श्रीरमापती गद्गद् थी जंहि जो जसु गाए रहिया आहिनि,  
 उन्हीअ श्रीवृन्दावन जो निवासु अत्यंत दुर्लभु पर कृपा सुलभु  
 आहे । श्रीवृन्दावन जी लीला समुद्र समान आहे । मुंहिजी मति  
 अंचुली अ जे समान आहे उन जो मां केतिरो वर्णनु करे  
 सघंदुसि ।

अरे भाई ! कनु देई बुधु । कननि जी अमृत वर्षा लाइ मन



जी दुविधा, विमुखनि जो संगु सदां लाइ छदे दे । ही लुटेरियूं  
इन्द्रयूं तुंहिजे भजन जो धनु तो खां खसे वेंदइ । उन्हनि खां  
बचण लाइ सन्तनि जी कृपा रूपु कोट जी शरणि वटु । श्रीललिता  
आदि सहेलियूं जिनि जो चितु कृपा सां भरिपूरु आहे उन्हनि  
जी चरण शरणि वटु । श्री युगल जा लीला चरित्र आलापि ।  
'श्रीवृन्दावन जी भूमि कदहीं न छड़ीदुसि इहो सचो वृतु धारि ।'  
श्री स्वामिनि सुहाग जे मधुरनाम खे नितु रसिना सां रटे अमृतु  
पानु करि । श्रीवृन्दावन जे आकाश में हिकु नीलमु हिकु गौरु  
चन्द्रमा सदां चमकी रहिया आहिनि, उन्हनि जी रूप माधुरी अ लाइ  
चकोरु बणी सदां आनंद जी वर्षा में भिजंदो रहु ।

जिनि जे मथां श्री युगल धणियुनि जी मिठी कृपा थिए थी,  
उन्हनि खे ई श्रीवृन्दावन में रहणु मिठो थों लगे । न त हीअ  
कुमति रूपु राक्षसी हिन जीव खे हेदाहुं होदाहुं भटिकाईदी थी  
रहे । जहिड़ी अ तरह रस्ते में कंहि मूर्ख खे को माणिकु हथि  
अचे ऐं उन खे पथरु समुझी फिटो करे उन रीति हीउ श्रीवृन्दावनु  
अमृत्यु माणिकु आहे पर प्रभूअ बेमुख जीव उन खे साधारणु  
जाणी निरादरु था कनि । हे कृपा निधान वृन्दावन ! हाणे कृपा  
करे तूं ई पंहिजी सुआणप जी शुभ मति दे त तुंहिजी गोद में  
वसी श्रीप्रिया प्रियतम जा गुण गानु कंदो रहां । तूं टिन्हीं गुणनि  
खां परे गुणातीतु आहीं ऐं दुर्लभु आहीं पर जिनि खे प्यारे  
श्रीकृष्ण जो विरहु अन्दर में जागियो आहे उहे रसिक पुरुष  
तोखे प्यारु करे तुंहिजे कुंजनि में प्राण प्यारे गोपाल लाल खे  
गोलिनि था ।

हे महरबान भगुवंत ! तूं मूं ते कृपा करे मूं खे श्रीवृन्दावन

में वसाइ । मिठा बाबा ! मां जमुना जल सां इश्नानु करे पंहिजे तन मन जी मलीनता मिटायां । श्रीबृजरज खे पंहिजो सर्वस्वु ज़ाणीं बिए कंहि बि पदार्थ में आसक्ति न रखंदुसि । जेकी धाम जी कृपा सां सहज प्राप्त थींदो उन में संतोष सां रहंदुसि । सदां निकुंजनि में रही, हरी नाम जी रट लगाए मस्तु थी गुज़ारींदुसि । सदा रसिक महानुभावनि जी रचियल वाणी गाए उन जे अर्थ रूपु लीला जो चिन्तनु कंदो रहंदुसि । क्षण क्षण में प्रेम रस में भिजी प्यारे नंद नन्दन सन्तनि उर चन्दन जे दर्शन लाइ तड़िफंदो रहंदुसि । शरीर जे दुख सुख खे ईश्वर जी कृपा समुझी हर हाल में सुख सां रहंदुसि ।

हीउ श्रीवृन्दाबनु धामु अलभु लाभु आहे जो प्रभू अ कृपा सां प्राप्त थो थिए । महाभाग्यशाली पुरुष ई श्रीवृन्दाबन खे गाइनि था । कदहीं श्रीयमुना जे कंठे ते, कदहीं बंसी बट ते श्रीयुगल धणियुनि जी नई लीलाउनि जो विखिरियलु धनु संग्रह कंदा, प्रेम देव जे राज़ में चित खे परिचाईदा, निकुंज महल जे सहेलियुनि खे नम्र सेवा सां रीझाईदा, चात्रिक वारी निष्ठा सां श्रीप्रिया प्रियतम जे रूप माधुरी अ स्वांती बूंद लाइ लीलाईदा, गली गलीअ में चरण कमलनि जा चिन्ह निहारीदा, नूपुरनि जी मधुर झंकार में मन खे मगनु कंदा हुआ, श्रीयुगल नाम जो अमृतु पानु कंदा हुआ, कदहीं बि न था ढापनि । हीउ श्रीवृन्दाबनु धामु सभिनी धामनि जे जस जी धुज़ा आहे जा दिव्य व्योम ताई फड़िकी रही आहे । सभिनी धामनि जा निवासी 'धन्यु, धन्यु, वाह, वाह' चई गद् गद् था थियनि । सरस्वती देवीअ वीणा हथ में खणी श्रीवृन्दाबन जे गहिरे रस में गोता लगाए श्री स्वामिनि

महाराणी अ जे सुहाग भरीअ प्रेम लीला जो गानु करे थाह  
लहण जी कोशिश कई पर बापुरी . बुद्धी वेई । वीणा हथ मां  
खिसिकी वियसि । नेह में निमाणी थी नचण लगी । श्रीकमला  
महाराणी श्री पारवती देवी पंहुजनि प्राण वल्लभनि सां घड़ीअ  
घड़ीअ श्रीवृन्दाबन रस जूं कथाऊं पुछनि थियूं, . बुद्धी . बुद्धी  
मगन थी अभिलाषाऊं थियूं कनि त कदहीं हीउ महा गोपनीय  
रसु असां खे प्राप्त थींदो । श्रीयुगल धणियुनि जे प्रेम जे मधुर  
भावनि उन्हनि जे हृदय में झंकार लगाई आहे । श्रीकिशोरी  
स्वामिनीअ जे कृपा कटाक्ष द्रांहु उकीर सां निहारे रहियूं  
आहिनि । अहिडे श्रीवृन्दाबन जी दुर्लभु माधुरी सतिगुर श्रीहित  
हरिवंश जे कृपा प्रसाद सां कलियुग जे जीवनि खे सुगमु प्राप्त  
थी रही आहे । उन कृपा जी मां केतिरी प्रशंसा करियां । मां बि  
उन लाइ वाझाए रहियो आहियां ।

ओ मुंहिजा सब्राझा सदोरा मन ! श्रीयमुना पुलिनि ते  
वसण वारे श्रीवृन्दाबन धाम में नीह सां निवासु करिं जो महा  
प्रलय जे झकोरनि में भी सदा अटलु काइमु रहे थो । उते  
अनन्य निष्ठा सां ई थिरु थी सघंदे । अखिड़ियुनि में श्रीगुर  
कृपा जो अंजनु लगाए दिलि जी दरी खोलि, रसिक संतनि खां  
हिन महा रसजी महिमा . बुद्धी, पलिकुनि जे सोहनी अ सां  
श्रीप्रिया प्रियतम जे घुमण वारियुनि गलियुनि खे साफु करे, प्रेम  
आंसुनु सां छिणकारु करे सिक श्रद्धा जा गुलिड़ा विछाइ ।  
शरणि पयलनि खे न छदण वारे वृत वारनि श्रीयुगल जोड़ी अ  
जो उन्हनि जी कृपा सां आनंदु माणि । हथ जे कंगण खे छा  
आरिसी देखारिबी आहे ? हिक वार तूं चात्रिक जी वृत्ति धारणु

करि त करुणा धामु बन राजु श्रीयुगल जे लीलाउनि जे धन सां  
 तुंहिजे हृदय जी झोली भरे छर्दीदो । हिक वार जे तोखे श्रीवृन्दावन  
 जो रसिड़ो पेटि पइजी वियो त तोखां, स्वर्ग लोक, बृहल्लोक ऐं  
 वैकुण्ठ लोक जा सुख बि विसिरी वेंदा । मां तोखे सचु थो चवा  
 त सारे भारत खण्ड जे तीर्थनि जो गणे गणे दर्शनु करि, रटनु  
 करि, परिक्रमाऊं करि, इश्नान करि, उते रही वरिहियनि जा  
 वरिह तप करि पर श्रीवृन्दावन जे निवास जी हिकिड़ी क्षण जे  
 आनंद जो मटु उहे सुख न थींदा । किरोड़ें गऊं, अनंत वस्त्राभूषण,  
 घणी भूमि, सोन रत्ननि जा अनेक दान करीं त बि उन्हनि खां  
 लाखीणो आनंदु पाईदे जदहीं बृज रजिड़ी सिर ते धारीदे ऐं  
 उन में लोटु पोटु थींदे । सुरिग आदि जा सुख तुहनि वांगे  
 आहिनि पर बृज जो रसु कोमलु तन्दुल आहिनि । उन्हनि मां ई  
 जीव जी अंदिरीं बुख मिटंदी । इयें सतिगुर संत मुक्ति कइं सां  
 बुधाईनि था । जिनि अमृत जा कटोरा पीता उहे भला खारे  
 समुंड जी बूंद खे बि छो चखींदा ? अड़े भाई ! साध संगति सां  
 मिली रसिक राज, रासि विहारी, परम रिझिवार युगल धणियुनि  
 जी रस रज धानी श्रीवृन्दावन जी मधुर कीरति गाइ ऐं आनंदु  
 पाइ ।

हीउ श्रीवृन्दावनु धामु प्यारे प्रभूअ जे बि मन खे हरण वारो  
 आहे । जिते अमृत जल सां भरिपूरु श्रीयमुना देवी टिन्हीं लोकनि  
 जो कल्याणु करण वारी, मंथर गति सां वही रही आहे । जंहि जे  
 कण्ठे ते कदम्ब तमाल आदि सुन्दर वृक्षनि जूं कतारुं शोभा  
 थियूं पाइनि । वलियुनि ते रंग बि रंगी गुल खिड़ियन आहिनि  
 जिनि ते मधुर लातियुनि सां श्रीयुगल जसु गाइण वारा पक्षी

नची कुद्री रहिया आहिनि । ठंढिड़ी सुगंधि मई हीर टेई ताप थी  
मिटाए । अहिड़े श्रीवृन्दाबन धाम जी सदाई जै हुजे, जै हुजे ।

जिनि खे प्रिया प्रियतम जो धामु प्यारो थो लगे उन्हनि  
खे श्रीवृज दूल्हु प्यारो श्यामसुन्दर सनेह सां पंहिजो थो करे ।  
उन्हनि खे प्रभू अ जी पूजा सेवा जी शुभ मति प्राप्त थिए थी,  
बिना जतन प्रेमाभक्ति उन्हनि जे हृदय में निवासु थी करे । वेदु  
भगुवानु बि जंहि खे नेति नेति करे थो पुकारे श्रीनारायणु  
भगुवानु श्रीमुख सां जंहिजी कीरति थो गाए उन आनंद धाम  
खे विसारे हे जीव ! तूं विषय जे वहुक में छो थो वहीं ?  
अजायो दुखनि में पवंदे । तोखे भागुनि सां मनुष्य शरीरु मिलियो  
आहे, उन खे व्यर्थु न विजाइ । सिधो सभु संसाभ्रम मिटाए  
सन्तनि जी सराहनीय श्रीवृन्दाबन भूमि में निवासु करि, जिते  
स्वार्थ खे बि भगुवानु पंहिजो भजनु करे थो मजें, जिते रती देवी  
बि झाड़ू खणी गलियूं थी साफु करे । श्रीवृन्दाबनु धामु पंहिजी  
गोद में वसंदइनि खे पंहिजे दिव्य गुणनि सां थो सींगारे । सौ  
किरोड़ मुक्तियूं बि श्रीवृन्दाबन जे आनंद जी समता न थियूं करे  
सधनि । तंहि करे, तूं इहो दृढ़ता सां प्रणु करि त प्राण छर्दीदुसि  
पर ईश्वर कृपा सां श्रीवृन्दाबनु धामु न छर्दीदुसि ।

श्रीवृन्दाबनु धामु ई मुंहिजो रक्षकु ऐं सहारो आहे । हा  
श्रीवृन्दाबन धाम ! हा महारस मय प्रेम निधि ! हा श्री प्रिया  
प्रियतम विहार केल साक्षी ! हा रासि लीला जी पावनु भूमि !  
हा विश्वमोहिनी ! हा शोभा सम्पति निकेत ! हा अद्भुत  
सौंदर्यशाली ! हा प्राकृत परात्पर ! तूं मुंहिजो आधारु आहीं ।  
मुंहिजी गति, मुंहिजी परम मति आहीं । श्रीवृन्दाबन जे साहिब

खे कोटिवार नमस्कारु । श्रीवृन्दाबन विहारी युगल सरकार खे  
 अनंतवार प्रणाम । श्रीवृन्दाबन विलासी श्रीप्रिया प्रियतम खे किरोड़  
 वार वन्दनु ! श्रीवृन्दाबन वासियुनि जे जीवन धन खे लख वार  
 नमनु ! श्रीवृन्दाबन जे नागर शिरोमणि खे नमस्कारु । श्रीवृन्दाबन  
 में निरंतर कृपा अजस्र वर्षा करण वारनि श्रीयुगल लाल जे श्री  
 चरणनि में अनन्त वार वन्दना । श्रीवृन्दाबन में नित्य वर्तमान  
 अनुराग सिंधु गौर श्याम रसिक राज खे पल पल नमस्कारु ।  
 रूप गुण लीला लावण्य करुणा जी राशि, रूप चक्रवर्ती श्रीवृन्दाबन  
 सम्राट खे वार वार जौहार । श्रीवृन्दाबन में प्रतक्ष विहार करण  
 वारनि लादुली लालन खे ससनेह दण्डवत् । श्रीवृन्दाबन धाम  
 खो उत्तम ब्रियो कुछु न आहे । वरी मूं जहिड़ो अधमु भी ब्रियो  
 कोन आहे, पर श्रीवृन्दाबन धाम में मूं खे श्रीयुगल सरकार जे  
 नाम जपण जो सौभाग्य प्राप्त थियो त मूं सभु कुछु पातो ।  
 श्रीवृन्दाबन जा ईश्वर, मंगलनि जी खाणि युगल जोड़ी सदां जै  
 जसु लहो । इहा श्रीवैकुण्ठेश्वर वाहगुरु अ जे दर ते मां अधम  
 जी राति दीह प्रार्थना आहे ।

सदा बृज में रहण जी मिली आ वाधाई ।

कृपा भिनी वाणी प्रिया जू पठाई ॥

चइनी पासे आहे सुन्दर सावक हरियाली

गल बहियां देई घुमनि था स्वामिनि ऐं बनमाली

मुरली अ जी मिठी तान सांवरे सुणाई ॥

यमुना तट जी सुन्दरताई आहे अति सुखकरी

बंसीवट ते रासि करे थो रोजु बनवारी

प्रेम मई बृज जी शोभा साह में समाई ॥  
 अलभु लाभु लीला जो हितड़े क्षण क्षण में थो वर्षे  
 दिसी दिसी आनंदु उहो मनु प्रेमियुनि जो थो हर्षे  
 मिले टहल मिठी महलनि जी सदां सुखदाई ॥  
 टिही गुणनि खां पारि आ हीअ भूमी रस वारी  
 वणनि वलियुनि जे पते पते मां अचे आनंद हुबकारी  
 जे का शुकमुनि ऊधव नारद सिक सां साराही ॥  
 सेवा कुंज ऐं निधिबन जो आ सभ खां दिव्य निजारो  
 हरी लताउनि सो छांयलु आहे बनु सारो  
 बान्दर भोलनि रूप में प्रेमियुनि मौज मचाई ॥  
 कोकिल कीर कपोत पखीयड़ा स्वामिनि जसिड़ो ग्राईनि  
 खंभिड़ा खिड़ाए नची नची था मोर बि सज़ण साराहीनि  
 गायुनि पोयां गुवांलनि सां गदु घुमें थो कन्हाई ॥  
 स्वामिनि चरण चिह्ननि सां चमके बृज भूमी चौधारी  
 रसिक जननि जे वन्दन लाइकु आहे अवनी सारी  
 कणे कणे मां रस जी धारा वर्षे सदाई ॥  
 किये मानलीला किये दानलीला किये प्रेमलीला जी लाली  
 किये पींधे झूलण में झूमें झूमें सुन्दर कदमनि डाली  
 वृन्दाविपिन अहार में आहे युगल सजाई ॥  
 कल्प लताऊं बृज वलियुनि तां थियनि सदां ब्रलहारी

यमुना जल कलिसियूं कछनि में सींचिनि प्रीतम पियारी  
 विरिधाता भी वलिड़ी थियण जी वेनती . बुधाई ॥

बृज बनिड़े जे रसिड़े लुटण लाइ ललिचे कमला राणी  
चरण पलोटे हर हर झांके वैकुण्ठ नाथ धयाणी  
भजी वजण जे भय खां हींअ में हरीअ लिकाई ॥  
साई अमड़ि सनेह सां बृज में वासु कयो दिलिलाए  
सतिसंग नाम जे रंग में रस निधि रांझन खे रीझाए  
केशव पंहिजे कृपा कोट में मैगसि माय मिलार्इ ॥  
हाथ जोरि विनती करूं सुनो गरीब निवाज़  
श्रीवृन्दाबन वासु देहु दर्शनु बृज सिरताज ॥  
श्रीराधा मेरी स्वामिनी मै राधा को दास  
जन्म जन्म मोहि दीजिए श्रीवृन्दाबन वास ॥

श्रीयुगल लादुलनि जी सदाई जै ।  
मिठिड़े बाबल साई अमां बाबा जी सदाई जै ।  
श्री मैगसि सदां खुशि बृज में ।